

# بات ہماری کتاب تمہاری

مولانا محمد یوسف رضا قادری

(بانی مسلم یونیٹی فاؤنڈیشن و تنظیم علمائے اہلسنت بھینڈی، رکن جامعہ حضرت نظام الدین اولیائی دہلی)

مسلم یونیٹی فاؤنڈیشن  
۱۳۶ سلیمان بلڈنگ، نزد کوٹریٹ مسجد،  
بھینڈی ضلع تھانہ مہاراشٹر ۲۱۳۰۰۲



gmrazvi92@gmail.com

Click For More Books

<https://archive.org/details/@zohaibhasanattari>

## فہرست

صفحہ	مضامین	نمبر
6	نبی اکرم ﷺ مصیبت زدہ کی دستگیری فرماتے ہیں	1
7	حضرت عثمان غنی کی مدد کے لیے سرکار ﷺ کی جلوہ گری	2
8	مصیبت زدہ کی دستگیری کا عجیب واقعہ	3
9	امام طبرانی کے لیے کھانے کا انتظام ہو گیا	4
9	نبی اکرم ﷺ نے روٹی عطا فرمائی	5
10	سوئے مدینہ میں بیدار ہوئے مکہ میں!	6
11	قبر نبوی سے مالی امداد	7
11	رسول اکرم نے قرض ادا کرنے کے لیے درہم عطا فرمائے	8
12	در کریم سے بندے کو کیا نہیں ملتا!	9
12	سرکار نے سیدزادے کا وظیفہ دوبارہ جاری کروادیا	10
13	غرناطہ کے بیمار کے لیے قبر نبوی پہ خط بھیجا گیا	11
14	فریاد کرتے ہی دستگیری ہوئی	12
14	قبر انور سے سلام کا جواب	13
15	حجرہ شریفہ سے آواز آئی	14
15	قبر انور سے جواب سلام کا تیسرا واقعہ	15
15	قبر انور سے مغفرت کی بشارت	16
16	قبر انور سے دست مبارک کا نکلنا	17
17	حضور ﷺ نے علامہ جامی کو کیوں روکا	18
17	قبر انور سے صبر کی نصیحت اور ددرسی	19
18	قبر انور سے حضرت عمر کو پیغام آیا	20
19	قبر نبوی سے تدفین کا اذن لیا گیا	21
19	قبر انور سے اذان کی آواز آتی رہی	22
20	امام قسطلانی کو شفا مل گئی	23
20	نبی اکرم ﷺ قبر میں زندہ ہیں	24
21	زندہ نبی کا زندہ معجزہ	25
22	حضور کی سفارش سے عذاب رفع ہو گیا	26
22/24	قبر انور کے بارے میں عیسائیوں کی سازش ناکام بنا دی گئی..... شاہ ولی اللہ	27
24	مازگا خدا سے ملا مصطفیٰ سے	28
24	بارگاہ نبوی سے شاہ ولی اللہ کو دودھ بھیجا گیا	29

Click For More Books

<https://archive.org/details/@zohaibhasanattari>

25	شاہ عبد الرحیم محدث دہلوی علیہ الرحمہ کو حضور صلی اللہ علیہ وسلم نے موئے مبارک عطا فرمائے	30
25	حضور صلی اللہ علیہ وسلم نے زعفرانی زردہ عطا فرمایا	31
26	یا رسول اللہ پکارنا جائز ہے	32
26	صَلَّى اللهُ عَلَيْكَ يَا مُحَمَّدُ	33
27	صلوۃ تنجینا کی فضیلت	34
27	میرے کریم سے گر قطرہ کسی نے مانگا دریا بہا دیے ہیں دُرّ بے بہا دیے ہیں	35
28	موئے مبارک کی فضیلت	36
29	حضور صلی اللہ علیہ وسلم کا وسیلہ	37
30	حضور سے شفاعت کا سوال	38
30	الصَّلَاةُ وَالسَّلَامُ عَلَيَّ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ	39
31	غیر نبی کے لیے علم غیب	40
31	قبر میں نماز پڑھنے والے بزرگ	41
32	حضرت ابراہیم خواص کی روحانی طاقت	42
33	قبر والے نے کی خرید و فروخت	43
34	معمولاتِ اہل سنت - حاجی امداد اللہ مہاجر مکی علیہ الرحمہ کی نظر میں	44
35	میلاد کی بحث	45
36	مروجہ فاتحہ	46
37	نداے یا رسول اللہ صلی اللہ علیہ وسلم	47
38	حاجی امداد اللہ صاحب کے کلام	
38	کر کے نثار آپ پر گھر بار یا رسول	48
39	ذرا چہرے سے پردے کو اٹھاؤ یا رسول اللہ	49
41	آپ کی فرقت نے مارا یا نبی	50
41	مناجات	51
42	منقبت در شان نور محمد کھنجنجھانوی	52
43	تابوت کی آخری کیل	53
44	آؤ عظمت نبی صلی اللہ علیہ وسلم کا پرچم لہرائیں	54
45	سنیوں سے ایبیل	55

★★-----★★-----★★

**Click For More Books**

<https://archive.org/details/@zohaibhasanattari>

بِسْمِ اللّٰهِ الرَّحْمٰنِ الرَّحِیْمِ  
نَحْمَدُكَ وَنُصَلِّيْ عَلٰی رَسُوْلِكَ الْكَرِیْمِ وَالْهٖ وَصَحْبِهِ اَجْمَعِیْنَ

چودہ صدیوں سے اہل سنت و جماعت علم غیب مصطفیٰ، شفاعت مصطفیٰ، اختیارات مصطفیٰ، توسل، استعانت، حاضر و ناظر، حیات النبی کے قائل ہیں، مگر ۱۸۵۷ء کے بعد جب دیوبندی اور غیر مقلد فرقہ وجود میں آیا تو ان عقائد کا انکار شروع ہو گیا، ان پر بحث و مناظرے کا بازار گرم ہوا، تریدید میں کتابیں لکھی جانے لگیں اور پھر نتیجہ یہ ہوا کہ ماضی میں اسلاف کے جو منفقہ عقائد تھے وہ اختلافی بن گئے اور انہیں شرک تک قرار دیا گیا۔

جہاں تک دیوبندی فرقے کی بات ہے تو اس کا حال یہ ہے کہ وہ شدید تضادات کا شکار ہے۔ ان عقائد کے بارے میں کہیں اثبات کہیں نفی۔ مفکر اسلام رئیس التحریر حضرت علامہ ارشد القادری علیہ الرحمہ نے چار دہائی قبل زلزلہ نامی کتاب لکھی تھی جس میں یہ ثابت کیا تھا کہ علمائے دیوبند انبیاء و اولیاء کے لیے علم غیب، حاضر و ناظر، استعانت وغیرہ کو شرک قرار دیتے ہیں مگر اپنے گھر کے بزرگوں (رشید گنگوہی، قاسم نانوتوی، اشرف علی تھانوی، یعقوب نانوتوی وغیرہم) کے لیے وہ ان ہی عقائد کے قائل ہیں۔ اس بات کو ثابت کرنے کے لیے علامہ ارشد القادری علیہ الرحمہ نے بے شمار واقعات دیوبندی لٹریچر سے پیش کیے تھے جس کا آج تک علمائے دیوبند سے کوئی جواب نہ بن سکا۔ بلکہ جواب دینے کی کوشش میں وہ اپنے لیے اور نئے نئے پھندے تیار کرتے چلے گئے اور ان عقائد کو ثابت کرنے والے دلائل کے قائل ہوتے چلے گئے۔ اس حقیقت کا اندازہ زلزلہ کے جواب میں لکھی جانے والی کتابوں کے مطالعے سے کیا جاسکتا ہے۔ علامہ ارشد القادری علیہ الرحمہ نے اسی بنیاد پر ایک تاریخی جملہ ارشاد فرمایا تھا کہ ”دیوبندیت تضادات کا مجموعہ ہے۔“

اب علمائے دیوبند اپنے گھر کی ایک اور کتاب کی بنیاد پر عقیدے کے تضاد کا الزام قبول کرنے کے لیے تیار ہو جائیں۔ اگر وہ اس سے کسی کرب کا شکار ہو جائیں تو مجھ پر ناراض نہ ہوں یہ مصیبت بھی اُن کے لیے اُن کے گھر کے ہی ایک فرد نے کھڑی کر دی ہے۔ جن عقائد کو علمائے دیوبند شرک قرار دے چکے ہیں وہی عقائد اب میں اُن کے گھر کی انتہائی معتبر اور مستند کتاب تبلیغی نصاب یعنی ’فضائل اعمال‘ سے ثابت کر رہا ہوں۔ میرا مقصد صرف یہ ہے کہ ہمارے عقائد قرآن سے، احادیث سے، علمائے امت کی کتابوں سے ثابت ہیں مگر پھر بھی آپ لوگ انہیں تسلیم نہیں کرتے، اب یہی عقائد میں خود تمہارے گھر کی مستند کتاب سے ثابت کر رہا ہوں اب تو مان لو، اب تو حق کو تسلیم کر لو۔

مگر مجھے علمائے دیوبند سے قبول حق کی امید کم ہے۔ میری یہ قلمی کاوش دراصل اُن لاکھوں افراد کے لیے ہے جو ماضی میں ان عقائد کے قائل تھے پھر علمائے دیوبند کے فتوؤں سے متاثر ہو کر انہیں شرک و بدعت سمجھنے لگے اور آج وہ تبلیغی جماعت کے ذریعے دنیا بھر کے مسلمانوں کو اپنا ہم عقیدہ بنانا اپنا سب سے بڑا فریضہ سمجھتے ہیں۔ مگر اب انہیں واضح طور پر یہ محسوس ہوگا کہ ماضی میں وہ جن عقائد کے قائل تھے فضائل اعمال میں بھی تو وہی عقائد بیان کیے گئے ہیں، فضائل اعمال کے صفحات بھی تو انہیں عقائد کی تصدیق کر رہے ہیں۔ پھر اب ان عقائد کے مخالفین کے گروہ میں رہنے کا کیا جواز باقی رہ جاتا ہے؟ اس حقیقت کو جان لینے کے بعد مجھے امید ہے کہ بہت سے لوگوں کو اللہ تعالیٰ ہدایت عطا فرمائے گا اور فضائل اعمال کی یہ روایتیں دوبارہ انہیں ماضی کے عقائد کی حقانیت و صحت کا یقین دلائیں گے۔

جھوٹ کی بنیاد پر عوام کو بے وقوف بنانے کا حربہ بھی اب کارگر ثابت نہ ہوگا اس لیے کہ اب جس کتاب کا حوالہ دیا جا رہا ہے وہ ہر دیوبندی کی بغل میں اور ہر دیوبندی مسجد کے منبر پر موجود ہے۔ حوالوں کی تصدیق کے لیے کہیں دور جانے کی ضرورت نہیں ہوگی ہر فرد فضائل اعمال کھولے گا اور اپنے نبی کی اُن عظمتوں کا قائل ہوتا چلا جائے گا جس کا وہ ماضی میں قائل تھا۔

فضائل اعمال دیوبندی حلقے میں انتہائی معتبر و مستند سمجھی جاتی ہے یہی وجہ ہے کہ آدھی صدی سے زیادہ کا عرصہ گزر گیا ہر دیوبندی اس کتاب کو قرآن سے زیادہ پڑھ رہا ہے اور کتاب کے مصنف مولانا زکریا کاندھلوی بھی دیوبندی حلقے میں شیخ الحدیث اور معتبر سمجھے جاتے ہیں اور جب کبھی اس کتاب پر کہیں سے اعتراض کیا جاتا ہے تو دفاع میں دیوبند کے علمائے آج اتے ہیں۔

جو لوگ مسلک اہلسنت چھوڑ کر تبلیغی جماعت کے ذریعے دیوبندی مسلک اختیار کر چکے ہیں میں اُن سے گزارش کروں گا کہ وہ بصیرت کی نگاہوں سے

**Click For More Books**

<https://archive.org/details/@zohaibhasanattari>

فضائل اعمال کے واقعات کا مطالعہ فرمائیں۔ یہ واقعات قائل کی کتاب میں نہیں بلکہ منکر کی کتاب میں نقل کیے گئے ہیں۔ اس لیے کہ مولانا زکریا یو بندی حلقے سے تعلق رکھتے ہیں اور وہ علمِ غیبِ مصطفیٰ، اختیاراتِ مصطفیٰ، استعانت، حاضر و ناظر جیسے عقائد کے قائل نہیں ہیں بلکہ ان عقائد کو شرک و بدعت سمجھتے ہیں، پھر بھی انہوں نے ان سارے واقعات کو بیان کر کے اُردو کی اُس مثل کی تصدیق کر دی کہ جادو وہ جو سرچڑھ کے بولے۔ اس کتاب میں فضائل اعمال کے حوالے سے آپ دیکھیں گے کہ کس طرح حضور صلی اللہ علیہ وسلم نے مصیبت میں مدد فرمائی، کہیں کسی کو ایک آنِ واحد میں مدینے سے مکہ پہنچا دیا، کسی بھوکے مہمان کی میزبانی فرمائی تو کسی کو دینار و درہم عطا فرمائے، کسی کے سلام کا جواب عطا فرمایا تو کسی کو مصافحے کی سعادت سے نوازا۔ اس طرح ان تمام واقعات سے یہ بات پایہ ثبوت کو پہنچ جاتی ہے کہ رحمت عالم صلی اللہ علیہ وسلم غیب داں بھی ہیں اور مشکل کشا بھی ہیں اور آج بھی قبرانور سے نصرت فرماتے ہیں۔ مولوی زکریا کا بیان کیا ہوا ایک ایک واقعہ اہلسنت کے عقائد کی بھرپور تائید کرتا ہوا نظر آئے گا۔

کتاب کے اوراق اُلٹیے اور عظمتِ نبی صلی اللہ علیہ وسلم کو اجاگر کرنے والے دلائل کا مطالعہ فرمائیے۔

فقیر محمد یوسف رضا قادری

۱۱ جمادی الاولیٰ ۱۴۳۶ھ۔ مطابق ۲/۲ اپریل ۲۰۱۵ء

(پہلا واقعہ)

## نبی اکرم ﷺ مصیبت زدہ کی دستگیری فرماتے ہیں

مولانا زکریا کاندھلوی صاحب فضائل اعمال کے باب درود میں ایک واقعہ نقل فرماتے ہیں کہ نبی اکرم ﷺ پر جو کثرت سے درود پڑھے اگر اُس پر کوئی مصیبت نازل ہو جائے تو اس کے ازالے کے لیے آج بھی رحمت عالم ﷺ اُس کی مدد کو پہنچتے ہیں۔ چنانچہ نقل فرماتے ہیں:

”روض الفائق میں اسی نوع کا ایک اور قصہ نقل کیا ہے۔ وہ حضرت سفیان ثوریؒ سے نقل کرتے ہیں کہ میں طواف کر رہا تھا میں نے ایک شخص کو دیکھا کہ وہ ہر قدم پر درود ہی پڑھتا ہے اور کوئی چیز تسبیح تہلیل وغیرہ نہیں پڑھتا میں نے اس سے پوچھا اس کی کیا وجہ اس نے پوچھا تو کون ہے میں نے کہا کہ میں سفیان ثوریؒ ہوں اس نے کہا کہ اگر تو اپنے زمانہ کا یکتا نہ ہوتا تو میں نہ بتاتا اور اپنا راز نہ کھولتا۔ پھر اس نے کہا کہ میں اور میرے والد حج کو جا رہے تھے ایک جگہ پہنچ کر میرا باپ بیمار ہو گیا میں علاج کا اہتمام کرتا رہا کہ ایک دم ان کا انتقال ہو گیا اور منہ کالا ہو گیا میں دیکھ کر بہت ہی رنجیدہ ہوا اور انا اللہ پڑھی اور کپڑے سے ان کا منہ ڈھک دیا اتنے میں میری آنکھ لگ گئی میں نے خواب میں دیکھا کہ ایک صاحب جن سے زیادہ حسین میں نے کسی کو نہیں دیکھا اور ان سے زیادہ صاف ستھرا لباس کسی کا نہیں دیکھا اور ان سے زیادہ بہترین خوشبو میں نے کہیں نہیں دیکھی، تیزی سے قدم بڑھائے چلے آ رہے ہیں۔ انھوں نے میرے باپ کے منہ پر سے کپڑا ہٹایا اور اس کے چہرہ پر ہاتھ پھیرا تو اس کا چہرہ سفید ہو گیا وہ واپس جانے لگے تو میں نے جلدی سے ان کا کپڑا پکڑ لیا اور میں نے کہا اللہ تعالیٰ آپ پر رحم کرے آپ کون ہیں کہ آپ کی وجہ سے اللہ تعالیٰ نے میرے باپ پر مسافرت میں احسان فرمایا۔ وہ کہنے لگے کہ تو مجھے نہیں پہچانتا میں محمد بن عبد اللہ صاحب قرآن ہوں (صلی اللہ علیہ وسلم) یہ تیرا باپ بڑا گناہگار تھا۔ لیکن مجھ پر کثرت سے درود بھیجتا تھا جب اس پر یہ مصیبت نازل ہوئی تو میں اس کی فریاد کو پہنچا اور میں ہر اس شخص کی فریاد کو پہنچتا ہوں جو مجھ پر کثرت سے درود بھیجے۔“

(فضائل اعمال، باب: فضائل درود شریف، ج: اول، ص: 106)

سبحان اللہ، دیکھا آپ نے! محبوب ربّ علیٰ دافع البلاء ﷺ کثرت سے درود پڑھنے والے اپنے امتی کی مصیبت میں کس طرح دستگیری فرماتے ہیں اور مولانا زکریا نے یہ حقیقت بھی بیان فرمائی کہ حضور نے فرمایا میں ہر اس شخص کی فریاد کو پہنچتا ہوں جو مجھ پر کثرت سے درود بھیجے۔ اس سے معلوم ہوا کہ اللہ تعالیٰ نے رحمت عالم ﷺ کو امت کی مشکل کشائی کی پوری پوری طاقت عطا فرمائی ہے اور یہ کہ امداد نبی ﷺ کا مستحق بننے کے لیے صرف ایک ہی شرط ہے کثرت درود۔ یہاں کسی کو یہ شبہ نہ ہو کہ رحمت عالم ﷺ نے یہ دستگیری عالم خواب میں فرمائی حقیقت میں مصیبت زدہ کو کوئی فائدہ نہ ہوا۔ بلکہ حضور ﷺ نے میت کی حقیقت میں مدد فرمائی، اسی لیے اُس کا چہرہ منور ہو گیا۔ ہاں! اس دستگیری کی اطلاع میت کے بیٹے کو خواب میں دی۔

فریاد امتی جو کرے حال زار میں  
ممكن نہیں کہ خیر بشر کو خبر نہ ہو

(مجدد اسلام امام احمد رضا)

Click For More Books

<https://archive.org/details/@zohaibhasanattari>



(دوسرا واقعہ)

## حضرت عثمان غنی کی مدد کے لیے سرکارِ صلی اللہ علیہ وسلم کی جلوہ گری

کہا جاتا ہے کہ شہادت سے پہلے امیر المؤمنین حضرت عثمان غنی رضی اللہ تعالیٰ عنہ کا بلوائیوں نے محاصرہ کر لیا تھا اور ان کے گھر میں نہانا ج جانے دیتے تھے نہ پانی، کئی روز تک حضرت عثمان غنی اسی کسمپرسی کے عالم میں رہے۔ اپنے چہیتے کی یہ حالت رحمت عالم صلی اللہ علیہ وسلم سے دیکھی نہ گئی اور ان کی امداد کے لیے وہ کس طرح سے حضرت عثمان کے گھر آئے یہ مولانا زکریا کی زبانی سنئے، لکھتے ہیں:

”حضرت عبداللہ بن سلام رضی اللہ عنہ فرماتے ہیں کہ جب دشمنوں نے حضرت عثمانؓ کو محصور کر رکھا تھا، میں ان کی خدمت میں سلام کے لیے حاضر ہوا تو فرمانے لگے بھائی بہت اچھا کیا آئے۔ میں نے اس کھڑکی میں سے حضور اقدس صلی اللہ علیہ وسلم کی زیارت کی، حضور نے ارشاد فرمایا عثمان تمہیں ان لوگوں نے محصور کر رکھا ہے میں عرض کیا جی کر رکھا ہے، پھر حضور نے ارشاد فرمایا تمہیں پیاسا کر رکھا ہے (کہ ان لوگوں نے پانی اندر جانا بند کر دیا تھا) میں نے عرض کیا جی ہاں! اس پر حضور نے ایک ڈول پانی کا لٹکا یا جس میں سے میں نے پانی پیسا اس پانی کی ٹھنڈک اب تک میرے دونوں شانوں اور دونوں چھاتیوں کے درمیان محسوس ہو رہی ہے اس کے بعد حضور نے ارشاد فرمایا کہ اگر تم چاہو تو ان کے مقابلہ میں تمہاری مدد کی جائے اور تمہارا دل چاہے تو یہاں ہمارے پاس ہی آکر افطار کر لینا۔ میں نے عرض کر دیا کہ حضور کی خدمت میں حاضری ہی چاہتا ہوں، اسی دن شہید کر دیئے گئے۔ رضی اللہ عنہ وارضاه۔“

(حاوی) (فضائل اعمال، باب: فضائل حج، ج: دوم، ص: 168، واقعہ نمبر: 17)

واضح رہے کہ یہ واقعہ خواب کا نہیں بلکہ عین بیداری کا ہے حضرت عثمان غنی نے حضرت عبداللہ بن سلام سے ایک کھڑکی کی طرف اشارہ کرتے ہوئے فرمایا کہ میں نے اس کھڑکی میں حضور اقدس صلی اللہ علیہ وسلم کی زیارت کی اور پھر نبی اکرم صلی اللہ علیہ وسلم سے جو گفتگو ہوئی اسے بھی بیان فرمایا۔ اس سے چند باتیں ثابت ہوئیں:

✽ نبی اکرم صلی اللہ علیہ وسلم کو ظاہری حیات کیا بعد وصال بھی علم غیب حاصل ہے جیسی تو آقا علیہ الصلوٰۃ والسلام کو حضرت عثمان غنی کی حالت زار کا علم قبر انور میں ہو گیا، کیا اب بھی یہ کہنے کی گنجائش باقی رہ جاتی ہے کہ حضور صلی اللہ علیہ وسلم کو دیوار کے پیچھے کا بھی علم نہیں۔

✽ اللہ تعالیٰ نے رحمت عالم صلی اللہ علیہ وسلم کو کائنات میں تصرف کی طاقت عطا فرمائی ہے اسی لیے تو حضرت عثمان کی مدد کے لیے ان کے کاشانہ پر تشریف لائے اور ڈول لٹکا کر انھیں پانی عطا فرمایا، اس لیے کہ گھر میں پانی نہ تھا۔

✽ نبی اکرم صلی اللہ علیہ وسلم نے حضرت عثمان سے فرمایا کہ تم چاہو تو ان کے مقابلے میں تمہاری مدد کی جائے اور تمہارا دل چاہے تو ہمارے ہی پاس آکر افطار کر لینا۔ یہ دو آپشن (option) سرکار نے حضرت عثمان کے سامنے پیش کیے تو حضرت عثمان نے شہادت کو ترجیح دی اور اسی دن روزے کی حالت میں شہید ہو کر افطار کے لیے بارگاہ رسالت میں پہنچ گئے۔ اگر حضرت عثمان بلوائیوں کے مقابلے میں نبی اکرم صلی اللہ علیہ وسلم سے مدد طلب فرماتے تو شہادت عثمان کی وہ دردناک تاریخ مرتب نہ ہوتی جو ہوئی، پھر تو رحمت عالم صلی اللہ علیہ وسلم اپنے روحانی اختیارات سے نقشہ ہی بدل کر رکھ دیتے۔ اسی لیے تو فرمایا تھا کہ تم اگر چاہو تو ان کے مقابلے میں تمہاری مدد کی جائے۔

✽ رحمت عالم صلی اللہ علیہ وسلم جہاں چاہیں تشریف لے جاسکتے ہیں۔ اگر یہ قوت اللہ تعالیٰ نے اپنے محبوب کو عطا نہیں فرمائی ہے تو بتایا جائے کہ حضرت عثمان کے گھر وہ کیسے تشریف لائے؟

✽ جو لوگ یہ کہتے ہیں کہ حضور صلی اللہ علیہ وسلم کو اگر اختیار حاصل ہوتا تو وہ میدان کر بلا میں اپنے نواسے کی مدد ضرور کرتے۔ انھیں اب فضائل اعمال کی اس روایت سے اپنے عقیدے کی اصلاح کر لینی چاہیے۔ جب حضور صلی اللہ علیہ وسلم واقعہ کر بلا سے بہت پہلے حضرت عثمان کی مدد کے لیے بنفس نفیس آسکتے ہیں مدد کی پیش کش کر سکتے ہیں تو اپنے نواسے امام حسین کی مدد کیوں نہیں کر سکتے؟ اس واقعے کی روشنی میں میرا وجدان یہ کہتا ہے کہ نبی اکرم صلی اللہ علیہ وسلم امام حسین کی مدد کے لیے ضرور کر بلا بھی پہنچے ہوں گے مگر حضرت عثمان کی طرح امام حسین نے بھی یزیدیوں کے مقابلے میں مدد حاصل کرنے کے بجائے شہادت کو ترجیح دی ہوگی۔ اسی لیے میدان کر بلا میں امدادِ مصطفیٰ کا کوئی مظاہرہ دنیا نہ دیکھ سکی۔

Click For More Books

<https://archive.org/details/@zohaibhasanattari>

(تیسرا واقعہ)

## مصیبت زدہ کی دستگیری کا عجیب واقعہ

مولانا زکریا نے فضائل درود کے باب میں حافظ ابو نعیم کے حوالے سے حضرت سفیان ثوری کا ایک واقعہ نقل کیا ہے کہ ایک شخص کو انہوں نے دیکھا کہ وہ ہر قدم اٹھاتے اور رکھتے وقت درود ہی پڑھتا ہے ملاقات و تعارف کے بعد جب حضرت سفیان ثوری علیہ الرحمہ نے اُس سے اُس کی وجہ دریافت کی تو اُس نے جو آپ بیتی سنائی وہ ملاحظہ فرمائیے۔ مولانا زکریا لکھتے ہیں:

”میں نے پوچھا یہ تیرا درود کیا چیز ہے؟ اس نے کہا میں اپنی ماں کے ساتھ حج کو گیا تھا، میری ماں وہیں رہ گئی (یعنی مر گئی) اس کا منہ کالا ہو گیا اور اس کا پیٹ پھول گیا، جس سے مجھے یہ اندازہ ہوا کہ کوئی بہت بڑا سخت گناہ ہوا ہے اس سے، میں نے اللہ جل شانہ کی طرف دعاء کے لیے ہاتھ اٹھائے تو میں نے دیکھا کہ تہامہ (حجاز) سے ایک ابراہیم سے ایک آدمی ظاہر ہوا اس نے اپنا مبارک ہاتھ میری ماں کے منہ پر پھیرا جس سے وہ بالکل روشن ہو گیا۔ اور پیٹ پر پھیرا تو ورم بالکل جاتا رہا۔ میں نے ان سے عرض کیا کہ آپ کون ہیں کہ میری اور میری ماں کی مصیبت کو آپ نے دور کیا۔ انہوں نے فرمایا کہ میں تیرا نبی (محمد صلی اللہ علیہ وسلم) ہوں۔ میں نے عرض کیا مجھے کوئی وصیت کیجیے تو حضورؐ نے فرمایا کہ جب کوئی قدم رکھا کرے یا اٹھایا کرے تو اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ پڑھا کر۔“ (نزہتہ)

(فضائل اعمال، باب: فضائل درود شریف، ج: اول، ص: 108)

یہ واقعہ بھی بیداری کا ہے جہاں مقدس کی طرف سے ابر کا ٹکڑا آیا اور جو ذات گرامی مدد کے لیے ظاہر ہوئی انہی کے بارے میں امام احمد رضا فرماتے ہیں۔

پہنچے پہنچنے والے تو منزل مگر شہا اُن کی جو تھک کے بیٹھے سر راہ لے خبر

کسی امتی کی مصیبت رحمت عالم صلی اللہ علیہ وسلم سے دیکھی نہیں جاتی مسافرت کے عالم میں اُس خاتون پر جو مصیبت نازل ہوئی اس پر مکین گنبد خضرا صلی اللہ علیہ وسلم قبر انور سے نکل کر مشکل کشائی کے لیے پہنچ گئے اور انداز بھی کتنا پر شکوہ تھا کہ ابر کے ٹکڑے میں جاے واقعہ پر پہنچے اور پھر اپنے آپ کو ظاہر فرمایا۔ مشکل کشائی کے بعد جب اُس خاتون کے بیٹے نے جاننا چاہا کہ آپ کون ہیں تو اپنا تعارف بھی کر دیا تا کہ دنیا جان لے کہ اس طرح کی مصیبت میں مدد کے لیے آنے والی ذات کون ہوتی ہے اور پھر اُس شخص نے وصیت کی التجا کی تو کثرت درود کی تلقین فرمائی۔

فضائل اعمال کے اس واقعے سے ثابت ہوا کہ نبی اکرم صلی اللہ علیہ وسلم کو علم غیب ہے جیسا کہ آپ کو قبر انور میں مصیبت زدہ خاتون کی مصیبت کا علم ہو گیا اور میت کہاں پڑی ہے اُس کا بھی علم ہو گیا۔ نیز یہ بھی ثابت ہوا کہ کائنات میں تصرف کرنے اور کسی کی مدد کرنے کا اختیار بھی اللہ تعالیٰ نے آپ کو عطا فرمایا ہے۔ یہ بھی معلوم ہوا کہ حضرت سفیان ثوری علیہ الرحمہ بھی اس عقیدے کے قائل تھے ورنہ اُس نوجوان کے منہ سے واقعے کی تفصیل سن کر حضرت سفیان ثوری علیہ الرحمہ فرمادیتے کہ تم غلط کہتے ہو، تم بریلوی ہو گئے ہو سمرکار کو کیا خبر کہ تمہارے ساتھ حالت سفر میں کیا ہو رہا ہے اور اللہ کے سوا کوئی کسی کی مدد نہیں کر سکتا اور نبی اکرم صلی اللہ علیہ وسلم تو معاذ اللہ مرکز مٹی میں مل گئے ہیں۔ مگر حضرت سفیان ثوری علیہ الرحمہ نے اُس نوجوان سے مصیبت میں دستگیری کے اس واقعے کو سن کر جو خاموشی اختیار فرمائی وہ اس بات کی دلیل ہے کہ حضرت سفیان ثوری علیہ الرحمہ کا عقیدہ وہی تھا جو آج ہمارا ہے۔

Click For More Books

<https://archive.org/details/@zohaibhasanattari>



(چوتھا واقعہ)

## امام طبرانی کے لیے کھانے کا انتظام ہو گیا

تیسری صدی ہجری کے عظیم محدث امام ابوالقاسم طبرانی علیہ الرحمہ اور ان کے دو ساتھیوں کا واقعہ مولانا زکریا یوں نقل فرماتے ہیں:

”ابوبکر بن المقری کہتے ہیں کہ میں اور امام طبرانیؒ اور ابوالشیخؒ مدینہ طیبہ میں حاضر تھے کھانے کو کچھ ملا نہیں، روزہ پر روزہ رکھا جب رات ہوئی عشاء کے قریب میں قبر اطہر پر حاضر ہوا اور عرض کیا یا رسول اللہ بھوک۔ یہ عرض کر کے میں لوٹ آیا، مجھ سے ابوالقاسم (طبرانی) کہنے لگے کہ بیٹھ جاؤ یا تو کچھ کھانے کو آئے گا یا موت آئے گی۔ ابن المنذر کہتے ہیں کہ میں اور ابوالشیخؒ کو کھڑے ہو گئے طبرانی وہیں بیٹھے کچھ سوچتے رہے کہ دفعۃً ایک علوی نے دروازہ کھٹکھٹایا ہم نے کواڑ کھولے تو ان کے ساتھ دو غلام تھے، اور ان دونوں کے ہاتھ میں ایک بہت بڑی زنبیل تھی جس میں بہت کچھ تھا۔ ہم تینوں نے کھایا۔ خیال تھا کہ یہ بچا ہوا یہ غلام کھائیں گے مگر وہ سب کچھ وہیں چھوڑ گئے اور وہ علوی کہنے لگے کہ تم نے حضورؐ سے شکایت کی۔ میں نے حضور اقدس صلی اللہ علیہ وسلم کی خواب میں زیارت کی حضورؐ نے حکم فرمایا کہ میں تمہارے پاس کچھ پہنچاؤں۔“

(وفاء)

(فضائل اعمال، باب: فضائل حج، ج: دوم، ص: 169/170)

اپنے دل کا ہے انھیں سے آرام، سونے ہیں اپنے انھیں کو سب کام  
لو لگی ہے کہ اب اُس در کے غلام، چارہ درد رضا کرتے ہیں  
(مجدد اسلام امام احمد رضا)

سبحان اللہ، دیکھا آپ نے! رحمتِ عالم صلی اللہ علیہ وسلم نے کس طرح سے مہمان نوازی اور دستگیری فرمائی، اس سے چند باتیں معلوم ہوئیں:

✽ نبی اکرم صلی اللہ علیہ وسلم سے استغاثہ نہ شرک ہے نہ حرام، اگر ایسا ہوتا تو امام طبرانی کے ساتھی ابوبکر بن المقری قبر انور پر جا کر یہ عرض نہ کرتے کہ ”یا رسول اللہ بھوک۔“

✽ امام طبرانی جو کہ ایک عظیم محدث ہیں استغاثہ کے قائل تھے ورنہ وہ کہہ دیتے کہ ابوبکر تم نے شرک کیا، اللہ کے سوا کسی اور سے مانگنا شرک ہے، تم نے غیر اللہ کی قبر پر جا کر بھوک کی شکایت کیوں کی؟ مگر امام طبرانی نے اس طرح کا کوئی فتویٰ نہ لگایا۔

✽ امام طبرانی کو نبی اکرم صلی اللہ علیہ وسلم کے روحانی تصرفات پر اس قدر یقین تھا کہ جب ان کے ساتھی ابوبکر نے یہ کہا کہ میں نے قبر نبوی پر عرض کر دی ہے تو انھوں نے کہا بیٹھ جاؤ اب یا تو کھانا آئے گا یا موت آئے گی۔ امام طبرانی کا یہ فرمانا اس بات کی دلیل ہے کہ وہ بھی نبی اکرم صلی اللہ علیہ وسلم سے استغاثہ کو جائز سمجھتے تھے۔

✽ تھوڑی ہی دیر میں مدینے کے علوی کا کھانا لے کر پہنچ جانا اور ان کے ساتھیوں سے یہ پوچھنا کہ کیا تم نے رسول اکرم صلی اللہ علیہ وسلم سے شکایت کی تھی اور پھر یہ کہنا کہ میں سور ہاتھا اور خواب میں حضور صلی اللہ علیہ وسلم نے مجھے حکم دیا کہ میں تمہارے لیے کھانا پہنچاؤں۔ ان تمام باتوں سے ثابت ہوتا ہے کہ رحمتِ عالم صلی اللہ علیہ وسلم کس طرح فریاد کرنے والوں کی دستگیری فرماتے ہیں اور کائنات میں آج بھی کس طرح تصرف فرماتے ہیں۔

✽ اس واقعے سے یہ بھی معلوم ہوا کہ تیسری صدی ہجری کے عام مسلمان علما فقہا اور محدثین بھی انھیں عقائد کے قائل تھے جو آج الحمد للہ ہمارے ہیں۔ بالکل اسی نوعیت کا ایک اور واقعہ مولانا زکریا نے بیان کیا ہے ملاحظہ فرمائیے:

(پانچواں واقعہ)

## نبی اکرم صلی اللہ علیہ وسلم نے روٹی عطا فرمائی

”شیخ ابوالخیر اقطعؒ فرماتے ہیں کہ میں ایک مرتبہ مدینہ طیبہ حاضر ہوا اور پانچ دن ایسے گزر گئے کہ کھانے کو کچھ بھی نہ ملا۔ کوئی چیز چکھنے کی بھی نوبت نہ آئی۔ میں قبر اطہر پر حاضر ہوا اور حضور اقدس صلی اللہ علیہ وسلم اور حضرات شیخینؒ پر سلام عرض کر کے میں نے عرض کیا یا رسول اللہ صلی اللہ علیہ وسلم میں نے کچھ بھی نہ ملا۔ کوئی چیز چکھنے کی بھی

آج رات کو حضورؐ کا مہمان بنوں گا۔ یہ عرض کر کے وہاں سے ہٹ کر منبر شریف کے پیچھے جا کر سو گیا۔ میں نے خواب دیکھا کہ حضور اقدس صلی اللہ علیہ وسلم تشریف لائے ہیں میں اٹھا تو آپ نے مجھے ایک روٹی مرحمت فرمائی۔ میں نے آدھی کھائی اور جب میری آنکھ کھلی تو آدھی میرے ہاتھ میں تھی۔“ (روض، وفاء)

(فضائل اعمال، باب: فضائل حج، ج: دوم، ص: 164)

اس سے بھی ثابت ہوا کہ ماضی میں نبی اکرم صلی اللہ علیہ وسلم سے استغاثہ کو کوئی بھی شرک و بدعت نہیں سمجھتا تھا بلکہ یہ مسلمانوں کے معمولات میں سے تھا، اسی لیے تو شیخ ابوالخیر اقطع علیہ الرحمہ نے بھی قبر انور پر حاضر ہو کر بھوک کی شکایت کی، اور پھر خواب میں سرکار علیہ الصلوٰۃ والسلام نے انھیں روٹی عطا فرمائی آدھی روٹی تو شیخ ابوالخیر نے خواب میں کھالی اور جب بیدار ہوئے تو آدھی روٹی اُن کے ہاتھ میں فی الحقیقت موجود تھی۔

(چھٹا واقعہ)

سوئے مدینہ میں بیدار ہوئے مکہ میں!

رسول اکرم صلی اللہ علیہ وسلم کے اختیار کا ایک عظیم واقعہ مولانا زکریا نے یوں بیان کیا ہے کہ ایک وفادار امتی کو اُس کی وفاداری کے صلے میں نبی اکرم صلی اللہ علیہ وسلم نے سفر کی صعوبتوں سے بچا کر ایک آن واحد میں ہفتے بھر کی مسافت طے کرادی اور مدینے سے مکہ پہنچا دیا۔ فضائل اعمال میں اس کی تفصیل یوں ہے:

”ایک بزرگ فرماتے ہیں کہ میں مکہ مکرمہ میں تھا میرے پاس ایک یمن کے رہنے والے بزرگ آئے اور فرمایا کہ میں تمہارے لیے ایک ہدیہ لایا ہوں اس کے بعد انھوں نے ایک دوسرے صاحب سے جو ان کے ساتھ تھے کہا کہ اپنا قصہ ان کو سناؤ۔ انھوں نے اپنا یہ قصہ سنایا کہ جب میں حج کے ارادہ سے صنعاء سے چلا تو بڑا مجمع مجھے باہر تک رخصت کرنے کے واسطے آیا اور رخصت کرتے وقت ایک شخص نے ان میں سے مجھ سے کہہ دیا کہ جب تم مدینہ طیبہ حاضر ہو تو حضور اقدس صلی اللہ علیہ وسلم اور حضرات شیخین رضی اللہ عنہما کی خدمات میں میرا بھی سلام عرض کر دینا، میں مدینہ طیبہ حاضر ہوا اور اس آدمی کا سلام عرض کرنا بھول گیا، جب مدینہ طیبہ سے رخصت ہو کر پہلی منزل ذوالحلیفہ پر پہنچا اور احرام باندھنے لگا تو مجھے اس شخص کا سلام یاد آیا، میں نے اپنے ساتھیوں سے کہا کہ میرے اونٹ کا بھی خیال رکھنا مجھے مدینہ طیبہ واپس جانا پڑ گیا، ایک چیز بھول آیا، ساتھیوں نے کہا کہ اب قافلہ کی روانگی کا وقت ہے تم پھر مکہ تک بھی قافلہ نہ پاسکو گے۔ میں نے کہا کہ تو میری سواری کو بھی اپنے ساتھ لیتے جانا۔ یہ کہہ کر میں مدینہ طیبہ لوٹ آیا۔ اور روضہ اقدس پر حاضر ہو کر اس شخص کا سلام میں نے حضور کی خدمت میں اور حضرات شیخین کی خدمت میں پہنچا یا اس وقت رات ہو چکی تھی میں مسجد سے باہر نکلا تو ایک آدمی ذوالحلیفہ کی طرف سے آتا ہوا ملا، میں نے اس سے قافلہ کا حال پوچھا اس نے کہا کہ وہ روانہ ہو چکا، میں مسجد میں لوٹ آیا اور یہ خیال ہوا کہ کوئی دوسرا قافلہ کسی وقت جاتا ہوا ملے گا تو اس کے ساتھ روانہ ہو جاؤں گا۔ میں رات کو سو گیا۔ اخیر شب میں میں نے حضور اقدس صلی اللہ علیہ وسلم اور حضرات شیخین رضی اللہ عنہما کی زیارت کی حضرت ابو بکر صدیق نے حضور اقدس صلی اللہ علیہ وسلم سے عرض کیا، یا رسول اللہ یہ شخص ہے، حضور میری طرف متوجہ ہوئے اور فرمایا، ابوالوفاء میں نے عرض کیا یا رسول اللہ میری کنیت تو ابولعباس ہے حضور نے فرمایا کہ تم ابوالوفاء ہو (یعنی وفادار) اس کے بعد حضور نے میرا ہاتھ پکڑا اور مجھے مسجد حرام (یعنی مکہ مکرمہ کی مسجد) میں رکھ دیا۔ میں مکہ مکرمہ میں آٹھ دن تک مقیم رہا اس کے بعد میرے ساتھیوں کا قافلہ مکہ مکرمہ پہنچا۔“

(فضائل اعمال، باب: فضائل حج، ج: دوم، ص: 165/166)

اس واقعے سے معلوم ہوا کہ رحمت عالم صلی اللہ علیہ وسلم سے کائنات کا کوئی امر مخفی نہیں ہے وہ قبر نبوی سے سب کچھ ملاحظہ فرما رہے ہیں کہ کس طرح اُن کا ایک امتی وفاداری کا ثبوت دینے کے لیے ذوالحلیفہ سے اپنا قافلہ چھوڑ کر واپس مدینہ آ رہا ہے تاکہ سلام کی جو امانت ان کے پاس موجود ہے اُسے وہ بارگاہ نبوی تک پہنچا سکے۔ ایک امانت کی خاطر اُس نے جو قربانی دی اُس کے صلے میں بارگاہ رسالت سے اُسے ابوالوفاء کا عظیم خطاب دیا گیا اور پھر سفر کی تمام صعوبتوں اور کلفتوں

Click For More Books

<https://archive.org/details/@zohaibhasanattari>

سے بچا کر ایک آن واحد میں مدینے سے مکہ پہنچا دیا۔ یہ رحمت عالم ﷺ کا ایک عظیم روحانی تصرف ہے۔ حضور اقدس ﷺ نے خواب میں ہاتھ پکڑ کر مکہ پہنچا یا تھا بیدار ہونے پر وہ واقعی مکہ میں تھے اور ان کی گواہی کے مطابق ان کا قافلہ آٹھ روز کے بعد مکہ پہنچا۔

آصف بن برخیا کا وہ واقعہ قرآن میں بیان کیا گیا ہے جس میں انھوں نے پلک جھپکنے سے پہلے بلقیس کے تخت کو دربار سلیمانی میں حاضر کر دیا تھا۔ مگر میرے آقا کی عظمتوں کا حال یہ ہے کہ بعد وصال خواب میں ایک آن میں اُس شخص کو مکہ پہنچا دیا۔ ذرا تصور کریں نبی اکرم ﷺ کے بارے میں اُس شخص کے جذبات کیا ہوں گے جسے راتوں رات ایک آن واحد میں مدینے سے مکہ پہنچا دیا گیا تھا۔ کیا اُس کا عقیدہ نبی اکرم ﷺ کے بارے میں یہی رہا ہوگا کہ جس کا نام محمد یاعلی ہے وہ کسی چیز کا مالک و مختار نہیں کتنا فرق ہے اسلاف اور موجودہ دور کے نام نہاد مسلمانوں کے عقیدے میں۔

(ساتواں واقعہ)

## قبر نبوی سے مالی امداد

ایک بزرگ شیخ احمد بن محمد صوفی علیہ الرحمہ کی نبی اکرم ﷺ نے کس طرح سے مالی امداد فرمائی مولانا زکریا وہ واقعہ یوں بیان کرتے ہیں:

”شیخ احمد بن محمد صوفی کہتے ہیں کہ میں جنگل میں تیرہ ماہ تک حیران پریشان پھرتا رہا۔ میرے بدن کی کھال بھی چھل گئی میں اسی میں مدینہ طیبہ حاضر ہوا اور روضہ اقدس پر حاضر ہو کر حضور کی خدمت میں اور حضرات شیخین کی خدمت میں سلام عرض کیا۔ اس کے بعد میں سو گیا، میں نے حضور اقدس صلی اللہ علیہ وسلم کی خواب میں زیارت کی، ارشاد فرمایا احمد تم آئے۔ میں نے عرض کیا کہ جی حضور حاضر ہوا ہوں اور میں بھوکا بھی ہوں۔ آپ کا مہمان ہوں، حضور نے ارشاد فرمایا کہ اپنے دونوں ہاتھ کھولو میں نے دونوں ہاتھ کھول دیئے، حضور نے ان کو دراہم سے بھر دیا۔ میری جب آنکھ کھلی تو دونوں ہاتھ دراہم سے بھرے ہوئے تھے۔ میں نے اسی وقت روٹی اور فالودہ خریدی اور کھا کر جنگل چل دیا۔“ (وفاء)

(فضائل اعمال، باب: فضائل حج، ج: دوم، ص: 170)

مجھے حیرت ہے مولانا زکریا نے یہ واقعہ کیسے بیان کر دیا، اس لیے کہ اس واقعے سے رسول اکرم ﷺ کی جو صفت سامنے آرہی ہے اُسے ماننا مولانا زکریا کے مسلک میں شرک سے کم نہیں۔ یہ ایک واقعہ پورے دیوبندی مسلک پر خطِ غلط کھینچ رہا ہے۔ واقعے کی صحت کو تسلیم کر لینے کے بعد کیا دیوبند سے جاری ہونے والے شرک و بدعت کے فتوؤں کا جواز باقی رہ جاتا ہے۔

(آٹھواں واقعہ)

## رسول اکرم نے قرض ادا کرنے کے لیے درہم عطا فرمائے

محمد بن المنکدر اپنے والد کا واقعہ بیان کرتے ہیں کہ وہ مقروض ہو گئے تھے پھر قبر انور پر حاضر ہو کر عاجزی کی تو مکین گنبد خضرا نے کس طرح ان کی دستگیری فرمائی اُس کی تفصیل مولانا زکریا نے یوں بیان کی:

”محمد بن المنکدر کہتے ہیں کہ ایک شخص نے میرے والد کے پاس اسی (۸۰) اشرفیاں امانت رکھیں اور یہ کہہ کر جہاد میں چلا گیا کہ اگر ضرورت پڑے تو خرچ کر لینا میں واپس آ کر لے لوں گا۔ ان کے جانے کے بعد مدینہ منورہ میں تنگی زیادہ پیش آئی۔ میرے والد نے وہ خرچ کر ڈالیں جب وہ صاحب واپس آئے تو انھوں نے اپنی رقم طلب کی، والد صاحب نے کل کا وعدہ کر لیا اور رات کو قبر اطہر پر حاضر ہو کر عاجزی کی، کبھی قبر شریف کے قریب دعا کرتے کبھی منبر شریف کے متصل۔ تمام رات یونہی گذر گئی۔ صبح کے قریب حضور اقدس صلی اللہ علیہ وسلم کی قبر اطہر کے قریب دعا

کر رہے تھے کہ اندھیرے میں ایک شخص کی آواز سُنی وہ کہہ رہے ہیں ابو محمد یہ لے لو میرے والد نے ہاتھ بڑھایا تو انھوں نے ایک تھیلی دی جس میں اسی (۸۰) اشرفیاں تھیں۔“ (وفاء)  
(فضائلِ اعمال، باب: فضائلِ حج، ج: دوم، ص: 169)

منگتا کا ہاتھ اُٹھتے ہی داتا کی دین تھی  
دوری قبول و عرض میں بس ہاتھ بھر کی ہے  
(مجدد اسلام امام احمد رضا)

وہ تو رحمۃ للعالمین ہیں اُن کے در سے کوئی مایوس نہیں لوٹتا اُن کے آستانے پر اضطراب کے عالم میں رات بھر عاجزی کرنے والے کو وہ بھلا کب مقرض کے آگے ذلیل ہونے کے لیے چھوڑ دیتے چنانچہ صبح ہوئی اور مطلوبہ رقم اُن کے ہاتھوں میں پہنچ گئی۔ اس طرح کا ایک اور واقعہ مولانا زکریا یوں نقل فرماتے ہیں:

(نواں واقعہ)

در کریم سے بندے کو کیا نہیں ملتا!

ابو عبد اللہ بن خنیف اپنے بچے کے ساتھ انتہائی غربت کے عالم میں بھوکے پیاسے مدینہ پہنچے جب اُن کے بچے نے بار بار اپنی بھوک کی شکایت کی تو وہ مضطرب ہو گئے اور قبر شریف پر حاضر ہو کر رسول اکرم صلی اللہ علیہ وسلم سے فریاد کی تو کوئین کے داتا نے شکستہ دل باپ کی جھولی کس طرح سے بھر دی اُس کی تفصیل فضائلِ اعمال میں یوں بیان کی گئی ہے:

”صوفی ابو عبد اللہ محمد بن ابی ذر فرماتے ہیں کہ میں اپنے والد اور ابو عبد اللہ بن خنیف کے ساتھ مکہ مکرمہ حاضر ہوا بڑی سخت تنگی تھی، فاقہ بہت سخت ہو گیا تھا۔ اسی حالت میں ہم مدینہ طیبہ حاضر ہوئے۔ اور خالی پیٹ ہی رات گزاری۔ میں اس وقت تک نابالغ تھا بار بار والد کے پاس جاتا اور جا کر بھوک کی شکایت کرتا۔ میرے والد اٹھ کر قبر شریف کے قریب حاضر ہوئے اور عرض کیا یا رسول اللہ میں آج آپ کا مہمان ہوں، یہ عرض کر کے وہیں مراقبہ میں بیٹھ گئے تھوڑی دیر بعد مراقبہ سے سر اٹھایا اور سر اٹھانے کے بعد کبھی رونے لگتے کبھی ہنسنے لگتے۔ کسی نے اس کا سبب پوچھا تو کہنے لگے کہ میں نے حضور اقدس صلی اللہ علیہ وسلم کی زیارت کی آپ نے میرے ہاتھ میں چند درم رکھ دیئے، ہاتھ کھولا تو اس میں درم رکھے ہوئے تھے، صوفی جی کہتے ہیں کہ حق تعالیٰ شانہ نے ان میں اتنی برکت فرمائی کہ ہم نے شیراز لوٹنے تک اسی میں سے خرچ کیا۔“  
(وفاء)

(فضائلِ اعمال، باب: فضائلِ حج، ج: دوم، ص: 170)

ندا، استغاثہ، مشکل کشائی اہل سنت کے تمام عقائد اس ایک واقعے سے بخوبی ثابت ہو رہے ہیں۔ فضائلِ اعمال میں بیان کیے گئے ان عقائد کے بعد اب تو علماء دیوبند کو اپنی اصلاح کر لینی چاہیے۔ اس ایک واقعے میں مولانا زکریا نے رحمت عالم صلی اللہ علیہ وسلم کی جو صفت بیان کی ہے کیا اس کا انکار کرنے کی کسی دیوبندی میں ہمت ہے؟

(دسواں واقعہ)

سرکار نے سیدزادے کا وظیفہ دوبارہ جاری کروادیا

خراسان کا رہنے والا ایک سخی شخص تھا جو ہر سال حج کو جاتا پھر مدینہ منورہ حاضر ہو کر ایک سیدزادے کی مدد کیا کرتا تھا، پھر کسی مخالف نے اُس سخی کو سید



زادے کے بارے میں جھوٹی باتیں بیان کر کے بدظن کر دیا اور انھوں نے وہ سالانہ وظیفہ بند کر دیا۔ اس کی اطلاع قبر نبوی میں نبی اکرم صلی اللہ علیہ وسلم کو کس طرح سے ہوئی اور پھر بارگاہ رسالت سے اُس سید زادے کی دستگیری کس طرح سے فرمائی گئی پورا واقعہ مولانا زکریا کی زبانی ملاحظہ فرمائیں:

”بارزیؒ نے توثیق عری الایمان میں ابوالنعمان سے نقل کیا ہے کہ خراسان کے رہنے والے ایک صاحب ہر سال حج کو جایا کرتے اور جب مدینہ طیبہ حاضر ہوتے تو سید طاہر علویؒ کی خدمت میں بھی نذرانہ پیش کیا کرتے۔ ایک صاحب نے جو مدینہ ہی کے رہنے والے تھے ان خراسانی سے ایک مرتبہ یہ کہا کہ تم طاہر علویؒ کو جو کچھ دیتے ہو وہ ضائع کرتے ہو وہ اس کو گناہوں میں خرچ کر دیتا ہے۔ خراسانی نے اس سال طاہر صاحب کو کچھ نہ دیا اور دوسرا سال بھی ایسے ہی گذر گیا کہ وہ اپنی عادت کے موافق جو کچھ لے کر آئے تھے وہ اہل مدینہ کو تقسیم کر گئے، اور طاہر صاحب کو کچھ نہ دیا۔ جب تیسرے سال وہ حج کے ارادہ سے اپنے گھر سے چلنے لگے تو حضور اقدس صلی اللہ علیہ وسلم کی زیارت خواب میں ہوئی حضورؐ نے تنبیہ فرمائی کہ تو نے طاہر علوی کے بارہ میں اس کے مخالف کی بات کا یقین کر لیا اور جو تو اس کو دیا کرتا تھا وہ بند کر دیا یا ایسا نہ کرنا چاہیے جو وظیفہ اس کا رکھا ہے وہ دو اور آئندہ جب تک جاری رکھ سکو بند نہ کرو۔ وہ خراسانی بہت خوف زدہ نیند سے اٹھے اور ایک تھیلی علیحدہ ان کے نام کی جس میں چھ سو (۶۰۰) اشرفیاں تھیں اپنے ساتھ لے لی اور جب مدینہ منورہ حاضر ہوئے تو سب سے پہلے سید طاہر علویؒ کے مکان پر پہنچے وہاں محفل بھر رہی تھی۔ علوی صاحب نے ان خراسانی کا نام لے کر کہا کہ اگر تم کو حضور اقدس صلی اللہ علیہ وسلم ارشاد نہ فرماتے تو تم مجھ تک نہ آتے۔ تم نے میرے بارے میں اللہ کے دشمن کی بات کا یقین کر لیا اور اپنا معمول بند کر لیا جب حضورؐ نے ملامت فرمائی اور حکم فرمایا کہ تین سال کا وظیفہ دو جب لے کر آئے ہو۔ یہ کہہ کر ہاتھ پھیلا یا اور کہا لاؤ چھ سو اشرفیاں۔ یہ ساری بات سن کر خراسانی کو اور بھی دہشت ہوئی اور وہ کہنے لگا کہ واقعہ تو سارا اسی طرح ہے مگر تمہیں اس سارے واقعہ کی کس طرح خبر ہوئی؟ علویؒ نے کہا کہ مجھے سارا حال معلوم ہے پہلے سال جب تم نے کچھ نہ دیا تو اس سے میری معیشت پر اثر پڑا۔ جب دوسرے سال تم آ کر چلے گئے اور مجھے تمہارے آنے اور جانے کا حال معلوم ہوا تو مجھے بہت ضیق ہوئی۔ میں نے حضور اقدس صلی اللہ علیہ وسلم کو خواب میں دیکھا حضورؐ نے ارشاد فرمایا تو رنج نہ کر میں نے فلاں خراسانی کو خواب میں تنبیہ کر دی اور اس سے کہہ دیا کہ گذشتہ کا بھی ادا کرے اور آئندہ بھی حتی المقدور بند نہ کرے۔ میں نے اس خواب پر اللہ کا شکر ادا کیا۔ جب تم سامنے آئے تو مجھے یقین ہو گیا کہ تم نے خواب دیکھ لیا، یہ سن کر خراسانی نے چھ سو اشرفیوں کی تھیلی نکالی اور ان کو دے کر ان کی دست بوسی کی اور اپنی کوتاہی کی معافی چاہی کہ میں نے تمہارے مخالف کی بات کا یقین کر لیا۔ سید سمہودیؒ نے اس قصہ کو نقل کرنے کے بعد لکھا ہے کہ یہ طاہر علوی طاہر بن بیکلی بن حسین بن جعفر لکھنوی بن عبد اللہ بن زین العابدین علی بن الامام حسین رضوان اللہ علیہم اجمعین ہیں۔“

(رشفہ)

(فضائل اعمال، باب: فضائل حج، ج: دوم، ص: 173/174)

سبحان اللہ، دیکھ رہے ہیں آپ میرے آقا صلی اللہ علیہ وسلم کے اختیارات کا عالم! آج بھی ان کی ذات دنیاوی امور میں کس قدر اختیارات کی حامل ہے، پہلے سید زادے کو خواب میں تسلی دی پھر امداد کرنے والے خراسانی کے خواب میں تشریف لاکر اُس کی غلط فہمی کا ازالہ فرمایا اور پھر سے وظیفہ جاری کرنے حکم دیا۔ فضائل اعمال میں اس واقعے کو جگہ دینے کے بعد دیوبندیوں کو اپنے فاسد عقیدے سے توبہ کر لینی چاہیے اور اختیارات نبی کے اسی عقیدے کو اختیار کر لینا چاہیے جو چودہ صدیوں سے مسلمانوں کا ہے اور تقویۃ الایمان کے عقیدے کو چھوڑ دینا چاہیے۔

(گیارہواں واقعہ)

غرناطہ کے بیمار کے لیے قبر نبوی پہ خط بھیجا گیا

اسلاف کا رسول اکرم صلی اللہ علیہ وسلم سے کیسا نیاز مند نہ تعلق تھا اور حضور صلی اللہ علیہ وسلم کے تصرّفات پر ان کا کیسا بھروسہ تھا اس کا اندازہ اس واقعہ سے لگایا جاسکتا ہے کہ غرناطہ کے ایک بیمار کے لیے حاجیوں کے ذریعے قبر انور پر ایک خط بھیجا گیا تھا جس میں حضور صلی اللہ علیہ وسلم سے دعائے صحت کی التجا کی گئی تھی۔ پھر کیا ہوا مولانا

Click For More Books

<https://archive.org/details/@zohaibhasanattari>

زکریا تفصیل یوں بیان کرتے ہیں:

”ابومہرا شبیلیؒ کہتے ہیں کہ غرناطہ کا ایک شخص اس قدر بیمار ہوا کہ حد نہیں، اطباء اس کے علاج سے عاجز ہو گئے زندگی سے مایوسی ہو گئی۔ وزیر ابو عبد اللہ محمد ابن ابی ضال نے ایک خط حضور اقدس صلی اللہ علیہ وسلم کی خدمت اقدس میں لکھا اس میں چند شعر بھی لکھے جو وفاء الوفا میں مذکور ہیں۔ وہ خط حجاج کے قافلہ میں سے ایک شخص کو دے دیا۔ اس بیماری سے صحت کی دعاء کی درخواست کی تھی، وہ قافلہ جب مدینہ پاک پہنچا اور وہ خط قبر شریف پر پڑھا گیا اسی وقت وہ بیمار اچھا ہو گیا۔ جب وہ شخص جس کے ہاتھ خط گیا تھا حج سے واپس آیا تو اس نے دیکھا کہ وہ بیمار ایسا تھا گویا کبھی کوئی بیماری اس کو پہنچی ہی نہیں۔“ (وفاء)

(فضائل اعمال، باب: فضائل حج، ج: دوم، ص: 176)

قبر نبوی پر اس خط کے پڑھنے کے بعد بیمار پر جو کرم فرمایا گیا وہ تو رحمت عالم صلی اللہ علیہ وسلم کی بارگاہ کے معمولات میں سے ہے حیرت کی بات یہ ہے کہ ماضی میں مسلمانوں کا اعتقاد کتنا مضبوط تھا کہ فریاد کے لیے اگر خود حاضر نہ ہو سکے تو خط بھیج دیا یقیناً دنیا کے لیے یہ بات حیرت ناک ہوگی۔

(بار ہواں واقعہ)

## فریاد کرتے ہی دستگیری ہوئی

مسجد نبوی کے موزن پر ایک شخص نے ظلم کیا اس کے بعد انھوں نے اسی وقت حضور اقدس صلی اللہ علیہ وسلم سے شکایت کی اسی وقت اس ظالم پر فاج کا حملہ ہوا اور تین روز کے بعد وہ دنیا سے رخصت ہو گیا فضائل اعمال میں اس واقعہ کی تفصیل یوں بیان کی گئی ہے:

”ثابت بن احمد ابوالقاسم بغدادیؒ فرماتے ہیں کہ انھوں نے ایک موزن کو دیکھا کہ وہ مدینہ پاک میں مسجد نبوی میں صبح کی اذان دے رہے تھے۔ اذان میں موزن نے کہا الصَّلَاةُ خَيْرٌ مِنَ النَّوْمِ تو ایک خادم نے آکر ان کے تھپڑ مار دیا وہ موزن رویا اور عرض کرنے لگا یا رسول اللہ آپؐ کی موجودگی میں میرے ساتھ یہ ہو رہا ہے اس خادم پر فاج لگ کر گیا لوگ اٹھا کر اس کو گھر لے گئے اور تین دن بعد وہ مر گیا۔“ (وفاء)

(فضائل اعمال، باب: فضائل حج، ج: دوم، ص: 171)

مولانا زکریا کی بیان کردہ اس روایت سے جہاں یہ معلوم ہوا کہ بارگاہ رسالت سے آج بھی فریاد رسی کی جاتی ہے وہیں یہ بھی معلوم ہوا کہ امت مسلمہ اس بات کو شرک نہیں سمجھتی کہ مظلومیت و مصیبت میں حضور صلی اللہ علیہ وسلم سے فریاد کی جائے ورنہ مسجد نبوی کے موزن ہر گز رحمت عالم صلی اللہ علیہ وسلم سے فریاد نہ کرتے۔

(تیسرا ہواں واقعہ)

## قبر انور سے سلام کا جواب

اس امت میں بے شمار ایسے خوش قسمت افراد ہیں جنہیں بارگاہ رسالت سے سلام کا جواب ملا اور مصافحہ کی سعادت حاصل ہوئی فضائل اعمال میں اس قسم کے تین واقعات بیان کیے گئے ہیں:

”سید نور الدین ابی شریف عقیق الدین کے والد ماجد کے متعلق لکھا ہے کہ جب وہ روضہ مقدسہ پر حاضر ہوئے اور عرض کیا اَللّٰهُمَّ صَلِّ عَلٰى اَبِيْهِمْ النَّبِيِّ مُحَمَّدٍ وَرَحْمَةُ اللهِ وَبَرَكَاتُهُ تو سارے مجمع نے جو وہاں حاضر تھا سنا کہ قبر شریف سے وَعَلَيْكَ السَّلَامُ بَاوَلَدِيْكَ کا جواب ملا۔“

(الحاوی)

(فضائل اعمال، باب: فضائل حج، ج: دوم، ص: 167)

Click For More Books

<https://archive.org/details/@zohaibhasanattari>



اس روایت سے ثابت ہوا کہ حضور ﷺ اپنی قبر انور میں زندہ ہیں اور زائرین کے حال سے واقف ہیں اور سلام بھیجنے والوں کے سلام کا جواب جہری دوسری طور پر عطا فرماتے ہیں۔

اسی نوعیت کا ایک اور واقعہ شیخ ابوبکر بن بکری کا فضائل اعمال میں یوں بیان کیا گیا ہے۔

(چودھواں واقعہ)

## حجرہ شریفہ سے آواز آئی

”شیخ ابونصر عبدالواحد بن عبدالملک بن محمد بن ابی سعد الصوفی الکرنی فرماتے ہیں کہ میں حج سے فراغت کے بعد زیارت کے لیے حاضر ہوا، حجرہ شریفہ کے پاس بیٹھا ہوا تھا کہ شیخ ابوبکر دیار بکری تشریف لائے اور مواجہہ شریف کے سامنے کھڑے ہو کر عرض کیا اَللّٰهُمَّ عَلَيكَ يَا رَسُولَ اللّٰهِ تَوَيْسْتُمْ لِي فِي الْحَجِّ وَالْحَوِيّ“ (الحاوی)  
(فضائل اعمال، باب: فضائل حج، ج: دوم، ص: 167)

(پندرہواں واقعہ)

## قبر انور سے جواب سلام کا تیسرا واقعہ

”شیخ ابراہیم بن شیبان فرماتے ہیں کہ میں حج سے فراغت پر مدینہ منورہ حاضر ہوا اور قبر اطہر پر حاضر ہو کر میں نے حضور اقدس صلی اللہ علیہ وسلم کی خدمت میں سلام عرض کیا تو حجرہ شریف کے اندر سے میں نے وعلیل السلام جواب میں سنا۔“  
(فضائل اعمال، باب: فضائل حج، ج: دوم، ص: 162)

سرور کائنات ﷺ جواب تو ہر سلام کرنے والے کو دیتے ہیں لیکن سننے کی سعادت کسی کسی کو ملتا کرتی ہے۔ اس سے بھی سرکار ﷺ کا تصرف ثابت ہوتا ہے۔

(سولہواں واقعہ)

## قبر انور سے مغفرت کی بشارت

مولانا زکریا نے حضرت علی رضی اللہ تعالیٰ عنہ کی روایت نقل کی ہے کہ جب نبی اکرم ﷺ کی تدفین ہو گئی تو ایک اعرابی نے قبر انور پر آ کر جو کچھ کیا اور کہا اور اس کے بعد جو کچھ ہوا اس کی تفصیل فضائل اعمال میں یوں تحریر ہے:

”حضرت علی کرم اللہ وجہہ الکریم سے منقول ہے کہ جب حضور اقدس صلی اللہ علیہ وسلم کے دفن سے فارغ ہوئے تو ایک بدو حاضر ہوئے اور قبر اطہر پر پہنچ کر گر گئے۔ اور عرض کیا یا رسول اللہ آپ نے جو کچھ ارشاد فرمایا وہ ہم نے سنا اور جو اللہ جل شانہ کی طرف سے آپ کو پہنچا تھا اور آپ نے اس کو محفوظ فرمایا تھا اس کو ہم نے محفوظ کیا اس چیز میں جو آپ پر اللہ جل شانہ نے نازل کی (یعنی قرآن پاک) یہ وارد ہے۔  
وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا (سورہ نساء۔ ۹)  
اس کے بعد اس بدو نے کہا بیشک میں نے اپنے نفس پر ظلم کیا ہے اور اب میں آپ کے پاس مغفرت کا طالب بن کر حاضر ہوا ہوں۔ اس پر قبر اطہر سے آواز آئی کہ بیشک تمہاری مغفرت ہو گئی۔ (حاوی)

(فضائل اعمال، باب: فضائل حج، ج: دوم، ص: 168)

Click For More Books

<https://archive.org/details/@zohaibhasanattari>

یہ واقعہ نبی اکرم ﷺ کے وصال کے فوراً بعد پیش آیا صحابہ کی پوری جماعت موجود تھی اس اعرابی کا یہ عمل اگر کفر و شرک یا بدعت و حرام ہوتا تو صحابہ کرام یقیناً اسے برداشت نہ کرتے اور اس اعرابی کو سختی سے منع کر دیتے کہ کسی کی قبر پر جا کر اس طرح سے عرض کرنا شرک ہے مگر صحابہ نے اس پر کوئی فتویٰ نہ لگایا اور پھر قبر نبوی ﷺ سے جب آواز آئی ہوگی اور اُسے مغفرت کا مژدہ جانفزا سنایا گیا ہوگا تو یہ کیا سب کچھ دیکھنے والے صحابہ کا عقیدہ پھر بھی یہی رہا ہوگا کہ حضور مر کر مٹی میں مل گئے ہیں معاذ اللہ نہ سن سکتے ہیں نہ جواب دے سکتے ہیں اور ان کی قبر پر جا کر سوال کرنا انسان کو قبوری شریعت کا حامل بنا دیتا ہے۔ ہرگز نہیں، ہرگز نہیں۔

(ستر ہواں واقعہ)

## قبر انور سے دست مبارک کا نکلنا

مذکورہ بالا واقعات میں قبر سے سلام کے جواب کا ذکر ہے مگر سید احمد کبیر رفاعی رحمۃ اللہ علیہ جو کہ رفاعی سلسلے کے بانی ہیں ان کی عظمتوں کا حال یہ ہے کہ جب وہ حج کے بعد بارگاہ رسالت میں حاضر ہوئے اور ایک مخصوص انداز میں حضور ﷺ سے مصافحہ کی التجا کی تو نبی اکرم ﷺ نے ان پر کس طرح کرم فرمایا تفصیل مولانا زکریا کی زبانی سماعت فرمائیے:

”سید احمد کبیر رفاعی مشہور بزرگ اکابر صوفیہ میں ہیں، اُن کا قصہ مشہور ہے کہ جب ۵۵۵ھ ہجری میں حج سے فارغ ہو کر زیارت کے لیے حاضر ہوئے اور قبر اطہر کے مقابل کھڑے ہوئے تو یہ دو شعر پڑھے۔

فِي	حَالَةٍ	الْبُعْدِ	زُوجِي	كُنْتُ	أَزْسَلَهَا
ثَقِيْلٌ	الْأَرْضِ	عَنِّي	وَهِيَ	نَأْبِتِي	
وَهَذِهِ	ذُوْلَةٌ	الْأَشْبَاحِ	قَدْ	حَصْرَتْ	
فَأَمْدُدْ	يَمِيْنِكَ	كُنْ	تَحْطِي	بِهَا	شَفِيْتِي

ترجمہ: ”دوری کی حالت میں میں اپنی روح کو خدمتِ اقدس بھیجا کرتا تھا وہ میری نائب بن کر آستانہ مبارک چومتی تھی، اب جسموں کی حاضری کی باری آئی ہے اپنا دست مبارک عطا کیجئے تاکہ میرے ہونٹ اس کو چومیں“  
اس پر قبر شریف سے دست مبارک باہر نکلا اور انھوں نے اس کو چوما (الحادی للسیوطی) کہا جاتا ہے کہ اس وقت تقریباً نوے ہزار کا مجمع مسجد نبوی میں تھا جنھوں نے اس واقعہ کو دیکھا اور حضور کے دست مبارک کی زیارت کی جن میں حضرت محبوب سبحانی قطب ربانی شیخ عبدالقادر جیلانی نور اللہ مرقدہ کا نام نامی بھی ذکر کیا جاتا ہے۔ (النبیان المشید)

(فضائل اعمال، باب: فضائل حج، ج: دوم، ص: 166/167)

اس واقعہ سے جہاں حضرت سید احمد کبیر رفاعی رحمۃ اللہ علیہ کی عظمتوں کا پتہ چلتا ہے وہیں یہ بھی معلوم ہوا کہ اکابرین امت حیات النبی ﷺ کے بھی قائل تھے اور قبر نبوی سے بعد وصال جو دو کرم کے بھی۔ آج لوگ اپنے آپ کو سلفی کہتے ہیں مگر اسلاف کے عقائد و افکار کے منکر ہیں۔ یہی روایت مولانا زکریا نے فضائل اعمال میں ایک دوسری جگہ بھی بیان کی ہے:

”سید احمد کبیر رفاعی مشہور بزرگ اکابر صوفیہ میں سے ہیں۔ ان کا قصہ مشہور ہے کہ جب ۵۵۵ھ ہجری میں وہ زیارت کے لیے حاضر ہوئے اور قبر اطہر کے قریب کھڑے ہو کر دو (۲) شعر پڑھے تو دست مبارک باہر نکلا اور انھوں نے اس کو چوما۔“  
(فضائل اعمال، باب: فضائل درود شریف، ج: اول، ص: 117/118)

Click For More Books

<https://archive.org/details/@zohaibhasanattari>

(اٹھارہواں واقعہ)

## حضور صلی اللہ علیہ وسلم نے علامہ جامی کو کیوں روکا

بالکل اسی نوعیت کا واقعہ ایک اور عاشق زار کا ہے جنہیں دنیا علامہ عبدالرحمن جامی رحمۃ اللہ علیہ کہتی ہے انہوں نے نبی اکرم صلی اللہ علیہ وسلم کی شان میں کچھ اشعار لکھے تھے اور نیت یہ تھی کہ حج کے بعد مدینہ منورہ حاضر ہو کر قبر رسول پر پڑھیں گے مگر اللہ ورسول کو کچھ اور ہی منظور تھا۔ مولانا زکریا پورا واقعہ فضائل اعمال میں یوں نقل کرتے ہیں:

مولانا جامی نور اللہ مرقدہ وعلی اللہ مراتبہ یہ نعت کہنے کے بعد جب ایک مرتبہ حج کے لیے تشریف لے گئے تو ان کا ارادہ یہ تھا کہ روضہ اقدس کے پاس کھڑے ہو کر اس نظم کو پڑھیں گے جب حج کے بعد مدینہ منورہ کی حاضری کا ارادہ کیا تو امیر مکہ نے خواب میں حضور اقدس صلی اللہ علیہ وسلم کی زیارت کی حضور اقدس صلی اللہ علیہ وسلم نے خواب میں ان کو یہ ارشاد فرمایا کہ اس کو (جامی کو) مدینہ نہ آنے دیں۔ امیر مکہ نے ممانعت کر دی مگر ان پر جذب و شوق اس قدر غالب تھا کہ یہ چھپ کر مدینہ منورہ کی طرف چل دیئے۔ امیر مکہ نے دوبارہ خواب دیکھا حضور نے فرمایا وہ آرہا ہے اس کو یہاں نہ آنے دو، امیر نے آدمی دوڑائے اور ان کو راستہ سے پکڑوا کر بلایا، ان پر سختی کی اور جیل خانہ میں ڈال دیا۔ اس پر امیر کو تیسری مرتبہ حضور اقدس صلی اللہ علیہ وسلم کی زیارت ہوئی۔ حضور نے ارشاد فرمایا یہ کوئی مجرم نہیں بلکہ اس نے کچھ اشعار کہے ہیں جن کو یہاں آ کر میری قبر پر کھڑے ہو کر پڑھنے کا ارادہ کر رہا ہے اگر ایسا ہوا تو قبر سے مصافحہ کے لیے ہاتھ نکلے گا جس میں فتنہ ہوگا۔ اس پر ان کو جیل سے نکالا گیا اور بہت اعزاز و اکرام کیا گیا۔

(فضائل اعمال، باب: فضائل درود شریف، ج: اول، ص: 117)

یعنی بار بار قبر شریف سے خلاف عادت واقعہ صادر ہوگا تو لوگ آزمائش میں پڑ جائیں گے۔ ایسے واقعات کبھی کبھی ہی صادر ہوتے ہیں، نظام قدرت کچھ ایسا ہی ہے۔ بہر حال اس سے سرکار صلی اللہ علیہ وسلم کا غیب داں ہونا بھی ثابت ہوتا ہے اور آپ صلی اللہ علیہ وسلم کے تصرف کا بھی پتہ چلتا ہے۔

(انیسواں واقعہ)

## قبر انور سے صبر کی نصیحت اور دادرسی

و تو اوصو بالحق و تو اوصو بالصبر جس ذات گرامی پر نازل ہوئی اس کی تبلیغ انہوں نے اپنی ظاہری حیات میں بھی کی اور بعد وصال بھی یہ سلسلہ جاری رہا۔ ایک ہاشمی عورت جسے کچھ لوگ ستایا کرتے تھے وہ حالات سے تنگ آ کر انیس بیکیاں، چارہ ساز دردمنداں صلی اللہ علیہ وسلم کی قبر انور پر آ کر شکایت کرتی ہے تو اُسے قبر انور سے کس طرح صبر کی تلقین کی گئی مولانا زکریا پورا واقعہ اس طرح بیان کرتے ہیں:

”یوسف بن علی کہتے ہیں کہ ایک ہاشمی عورت مدینہ طیبہ میں رہتی تھی اور بعض خدام اس کو ستایا کرتے تھے وہ حضور اقدس صلی اللہ علیہ وسلم کی خدمت اقدس میں فریاد لے کر حاضر ہوئی تو روضہ شریفہ سے یہ آواز آئی اَمَّا لِكِ فِيْ اَسْوَءِ فَاصْبِرِيْ كَمَا صَبْرَتْ اَوْ نَحْوِ هٰذَا ” کیا تیرے لیے میرے اتباع میں رغبت نہیں جس طرح میں نے صبر کیا تو بھی صبر کر، وہ عورت کہتی ہیں اس آواز کے بعد جس قدر کوفت مجھے تھی وہ سب جاتی رہی اور وہ تینوں خادم جو مجھے ستایا کرتے تھے مر گئے۔“ (الحاوی)

(فضائل اعمال، ج: دوم، باب فضائل حج، صفحہ: 167)

لوگوں کی طرف سے ہونے والی زیادتی کی بنیاد پر اس خاتون کو جو کلفتیں ہو رہی ہوں گی وہ سب کی سب یکنخت اس وقت کا فور ہو گئی ہوں گی جب مکیں گنبد خضرا کی

Click For More Books

<https://archive.org/details/@zohaibhasanattari>

مقدس آواز اس خاتون کے کان میں پڑی ہوگی۔ بلکہ وہ اپنے ستانے والوں کی مشکور ہوئی ہوگی کے اگر تم نہ ستاتے اور میں قبر انور پر جا کر یوں شکایت نہ کرتی تو مجھے بعد وصال نبی اکرم ﷺ کی آواز سننے کی سعادت حاصل نہ ہوتی۔ یقیناً وہ خاتون زندگی بھر صبر کے ساتھ ساتھ فخر بھی کرتی رہی ہوگی۔

(بیسواں واقعہ)

## قبر انور سے حضرت عمر کو پیغام آیا

فضائل اعمال میں مولانا زکریا نے ایک ایسی روایت بھی بیان کی ہے جو دیوبندیت کے بالکل منافی ہے قبر پر جا کر فریاد کرنا اور یہ اعتقاد رکھنا کہ صاحب قبر ہماری فریاد سنتے ہیں اور فریاد سرتی کرتے ہیں انہی باتوں کو علمائے دیوبند پرستی سے تعبیر کرتے ہیں مگر مولانا زکریا نے یہ واقعہ بیان کر کے دیوبندیت کی جڑوں کو اکھاڑ پھینکا ہے وہ لکھتے ہیں:

”حضرت عمرؓ کے زمانہ میں ایک مرتبہ مدینہ طیبہ میں قحط پڑا۔ ایک شخص حضور اقدس صلی اللہ علیہ وسلم کی قبر اطہر پر حاضر ہوئے اور عرض کیا یا رسول اللہ آپ کی امت ہلاک ہو رہی ہے اللہ تعالیٰ سے بارش مانگ دیجئے۔ انھوں نے خواب میں حضور اقدس صلی اللہ علیہ وسلم کی زیارت کی ارشاد فرمایا کہ عمرؓ سے میرا سلام کہہ دو اور یہ کہہ دو کہ بارش ہوگی اور یہ بھی کہہ دینا کہ (عَلَيْكَ الْكَئِيسُ الْكَئِيسُ) ہوشمندی اور ہوشیاری کو مضبوط پکڑیں، وہ شخص حضرت عمرؓ کی خدمت میں حاضر ہوئے اور پیغام پہنچایا، حضرت عمرؓ سن کر رونے لگے اور عرض کیا یا اللہ میں اپنی قدرت کے بقدر تو کوتاہی نہیں کرتا۔ (وفاء الوفاء)

(فضائل اعمال، باب: فضائل حج، ج: دوم، ص: 169)

یہ واقعہ حضرت عمر کے زمانے کا ہے اور اس واقعے کا خاص تعلق بھی حضرت عمر سے ہے اس سے چند باتیں واضح ہو رہی ہیں:

- حضور کی بارگاہ میں دست سوال پھیلا نا ظاہری حیات میں بھی صحابہ کا معمول تھا اور بعد وصال بھی یہ معمول برقرار رہا۔
- کسی صحابی نے حتیٰ کہ خود حضرت عمر نے بھی اس کا انکار نہ فرمایا۔
- اگر رحمت عالم کی قبر پر جا کر سوال کرنا شرک ہوتا تو دور صحابہ میں ہرگز ایسا نہ ہوتا۔ معلوم ہوا کہ آج نادان مولویوں نے جس امر کو شرک قرار دے دیا ہے وہ صحابہ کا معمول تھا۔
- جب قحط کی سختیوں کے حوالے سے انھوں نے حضور ﷺ سے بارش کی فریاد کی تو نبی اکرم ﷺ نے بارش ہونے کی بشارت بھی دے دی اور حضرت عمر کو پیغام بھی دے دیا۔
- اُس پیغام کو سن کر حضرت عمر کے رونے کی وجہ آپ سمجھ سکتے ہیں کہ حضرت عمر کو حضور ﷺ کی کرم نوازی پر کتنا مضبوط بھروسہ تھا۔
- حضرت عمر کا عقیدہ بھی وہی ہوتا جو آج دیوبندیوں اور غیر مقلدوں کا ہے تو حضرت عمر قبر پر استغاثہ کرنے والے کی جم کر خبر لے لیتے اور اس سے تجدید ایمان کرواتے کہ تو غیر اللہ سے مدد طلب کر کے مشرک ہو گیا۔
- پھر حضور ﷺ کا پیغام پہنچانے والے پر بھی ناراض ہو جاتے کہ تم غلط کہتے ہو موت کے بعد کوئی کسی کی خبر گیری کیسے کر سکتا ہے اور کسی کو پیغام کیسے بھیج سکتا ہے۔

کیا اب موجودہ دور کے نام نہاد تو حید کے ٹھیکے دار حضرت عمر کو بھی مشرک کہیں گے؟؟؟

Click For More Books

<https://archive.org/details/@zohaibhasanattari>

(ایکسواں واقعہ)

## قبر نبوی سے تدفین کا اذن لیا گیا

کہتے ہیں کہ حضرت یار غار صدیق اکبر رضی اللہ تعالیٰ عنہ کی دلی تمنا تھی کہ وہ نبی اکرم صلی اللہ علیہ وسلم کے پہلو میں دفن کیے جائیں اس پر انھوں نے حضرت علی سے قبل وصال فرمایا مجھے تم غسل دینا کفن پہنانا اور میرا جنازہ روضہ شریف کے پاس لے جا کر رکھ دینا پھر نبی اکرم صلی اللہ علیہ وسلم سے اجازت طلب کرنا اگر اجازت مل جائے تو مجھے پہلو میں دفن کرنا ورنہ جنت البقیع میں چنانچہ مولانا زکریا پوری روایت اس طرح بیان کرتے ہیں:

حضرت عائشہؓ فرماتی ہیں کہ جب میرے والد حضرت ابوبکر صدیقؓ بیمار ہوئے تو یہ وصیت فرمائی کہ میرے انتقال کے بعد میری نعش روضہ اقدس پر لے جا کر عرض کر دینا کہ یہ ابوبکرؓ ہے آپ کے قریب دفن ہونے کی تمنا رکھتا ہے۔ اگر وہاں سے اجازت ہو جائے تو مجھے وہاں دفن کر دینا اور اجازت نہ ہو تو بقیع میں دفن کر دینا۔ چنانچہ آپ کے وصال کے بعد وصیت کے موافق جنازہ وہاں لے جا کر قبر شریف کے قریب یہی عرض کر دیا گیا وہاں سے ایک آواز ہمیں آئی۔ آدمی کہنے والا کوئی نظر نہیں آتا تھا کہ اعزاز و اکرام کے ساتھ اندر لے آؤ۔ حضرت علیؓ فرماتے ہیں کہ جب حضرت ابوبکر صدیقؓ کے وصال کا وقت قریب ہوا تو مجھے اپنے سر ہانے بٹھا کر فرمایا کہ جن ہاتھوں سے تم نے حضور اقدس صلی اللہ علیہ وسلم کو غسل دیا تھا انہی ہاتھوں سے مجھے غسل دینا اور خوشبو لگانا اور مجھے اس حجرہ کے قریب لے جا کر جہاں حضورؐ کی قبر ہے اجازت مانگ لینا اگر اجازت مانگنے پر حجرہ کا دروازہ کھل جائے تو مجھے وہاں دفن کر دینا ورنہ مسلمانوں کے عام قبرستان (بقیع) میں دفن کر دینا۔ حضرت علیؓ فرماتے ہیں کہ جنازہ کی تیاری کے بعد سب سے پہلے میں آگے بڑھا اور میں نے جا کر عرض کیا یا رسول اللہؐ یہ ابوبکرؓ یہاں دفن ہونے کی اجازت مانگتے ہیں تو میں نے دیکھا کہ ایک دم حجرہ کے کواڑ کھل گئے۔ اور ایک آواز آئی کہ دوست کو دوست کے پاس پہنچا دو۔ علامہ سیوطیؒ نے خصائص کبریٰ میں ان دونوں کو ذکر کیا ہے۔

(فضائل اعمال، باب: فضائل حج، ج: دوم، ص: 176)

یہ روایت بیان کر کے مولانا زکریا نے علمائے دیوبند کے سارے فتووں کی ہوا نکال دی ہے۔ روایت کی صحت کو تسلیم کر لینے کی صورت میں چند سوالات پیدا ہوتے ہیں۔

- ۱- اگر سیدنا صدیق اکبر کا عقیدہ بھی موجودہ دور کے توحید کے ٹھیکے داروں جیسا ہوتا تو وہ کبھی ایسی وصیت نہ کرتے۔
- ۲- اگر عقیدت کے جذبات میں سیدنا صدیق اکبر ایسا کہہ بھی رہے تھے تو حضرت علی کو کہنا چاہیے تھا کہ امیر المؤمنین ایسا کیسے ہو سکتا ہے کہ قبر سے دفن کی اجازت یا انکار کا کوئی پیغام ملے انتقال کے بعد کسی صاحب قبر سے اس طرح کا عقیدہ وابستہ کرنا قبر پرستی ہے۔
- ۳- اس روایت سے حضرت صدیق اکبر کا بھی عقیدہ معلوم ہوا اور حضرت علی کا بھی اور پھر قبر انور سے جو اذن ملا جس کے الفاظ خود مولانا زکریا نے بیان کیے کہ ”دوست کو دوست کے پاس پہنچا دو“ اس میں تو دودھ کا دودھ اور پانی کا پانی کر دیا گیا اب علمائے دیوبند حضرت صدیق اکبر اور حضرت علی کو بھی مشرک کہیں گے؟

(بائیسواں واقعہ)

## قبر انور سے اذان کی آواز آتی رہی

واقعہ کربلا کے بعد یزید کی فوج نے مدینہ منورہ پر حملہ کر کے کس طرح اس کی حرمت کو پامال کیا اس کی تفصیلات تمام مورخین نے اپنی اپنی کتابوں میں درج کی ہیں۔ یزید کی فوج نے مسجد نبوی کو اصطلب بنا دیا تھا اور تین روز تک مسجد نبوی میں نہ نماز ہو سکی نہ اذان، مگر گنبد خضرا کی نگاہوں سے مدینہ کے یہ حالات مخفی نہ رہے، یزیدی فوج کی فتنہ انگیز یوں کے سبب مسجد نبوی میں اگر کوئی اذان و نماز کا اہتمام نہ کر سکا تو قبر اطہر سے یہ اہتمام کر دیا گیا۔ حضرت سعید بن مسیب رضی اللہ تعالیٰ عنہ جو جلیل القدر تابعی ہیں وہ خود اس کے گواہ ہیں اور اس واقعہ کی اطلاع بھی انہی کے ذریعہ دنیا کو ہوئی۔ مولانا زکریا فضائل اعمال میں واقعہ نقل کرتے ہیں:

Click For More Books

<https://archive.org/details/@zohaibhasanattari>



حضرت سعید بن المسیبؓ مشہور تابعی ہیں، بڑے عجیب عجیب واقعات ان کی عبادت، زہد اور کلمۃ الحق کہنے میں کسی سے نہ ڈرنے کے کتب میں موجود ہیں۔ پچاس برس تک کوئی نماز ان کی جماعت سے فوت نہیں ہوئی بلکہ تکبیر اولیٰ فوت نہیں ہوئی اور چالیس برس تک کسی نماز کی اذان ایسی نہیں ہوئی کہ یہ اذان سے پہلے سے مسجد میں موجود نہ ہوں۔ اور پچاس برس تک صبح کی نماز عشاء کے وضو سے پڑھی۔ (حلیہ) حرہ کی مشہور لڑائی جو یزید کے لشکروں کی اہل مدینہ سے ۶۳ھ میں ہوئی اس میں سب اہل مدینہ خوف و ہراس اور جنگ کی کثرت کی وجہ سے کچھ منتشر اور کچھ اپنے گھروں میں چھپ گئے تھے۔ مسجد نبویؐ میں فوجیوں کے گھوڑے کودتے پھرتے تھے۔ سترہ سو (۱۷۰۰) اونچے درجہ کے مہاجرین و انصار اس جنگ میں شہید ہوئے۔ اور دس ہزار سے زیادہ عام مؤمنین، علاوہ، بچوں اور عورتوں کے۔ (وفاء) اس زمانہ میں کئی دن تک حضرت سعید بن المسیبؓ تنہا مسجد نبویؐ میں پڑے رہے۔ وہ کہتے ہیں کہ کئی دن تک اتنے دوسرے آدمی مسجد میں آنا شروع نہیں ہوئے میں ہر نماز کے وقت اذان اور تکبیر کی آواز قبر شریف میں سے سنا کرتا تھا۔ (خصائص کبریٰ، قول بدیع)

(فضائل اعمال، باب: فضائل حج، ج: دوم، ص: 177)

اب آپ ہی انصاف سے فیصلہ کیجیے کہ مولانا زکریا کے بیان کیے ہوئے اس واقعہ کے بعد کیا یہ کہنے کی گنجائش باقی رہ جاتی ہے کہ حضور بھی مرکز میں مل گئے۔ معاذ اللہ مگر علمائے دیوبند عجیب تضادات کا شکار ہیں ایک طرف تو اس قسم کی روایتیں بیان کر کے عام اہلسنت و جماعت کی بھی تائید کرتے ہیں اور دوسری طرف تقویۃ الایمان جیسی توہین رسالت سے بھری کتاب کی بھی۔

(تنبیہاں واقعہ)

## امام قسطلانی کو شفا مل گئی

مولانا زکریا نے امام قسطلانیؒ کا ایک واقعہ بیان کیا ہے جس سے معلوم ہوتا ہے کہ وہ بھی بارگاہ رسالت سے فیض پانے والوں میں سے ہیں امام قسطلانیؒ بیمار ہو گئے پھر انھوں نے حضور صلی اللہ علیہ وسلم کے وسیلہ سے دعا کی نتیجہ کیا ہوا مولانا زکریا کی زبانی سماعت فرمائیے:

علامہ قسطلانیؒ جو مشہور محدث ہیں مواہب لدنیہ میں لکھتے ہیں کہ میں ایک مرتبہ اس قدر سخت بیمار ہوا کہ طبیب علاج سے عاجز ہو گئے اور کئی سال تک مسلسل بیمار رہا۔ میں نے ایک مرتبہ جمادی الاولیٰ ۸۹۳ھ کو جب کہ میں مکہ مکرمہ میں حاضر تھا حضور کے وسیلہ سے دعا کی اس کے بعد میں سوراہا تھا کہ میں نے خواب میں دیکھا کہ ایک آدمی ہیں جن کے ہاتھ میں ایک کاغذ ہے جس میں یہ لکھا ہوا ہے کہ یہ دو احمد بن القسطلانی کے لیے حضور اقدس صلی اللہ علیہ وسلم کی طرف سے حضور کے ارشاد سے عطا ہوئی ہے۔ میں خواب سے جاگا تو مرض کا اثر تک بھی نہ تھا۔

(فضائل اعمال، باب: فضائل حج، ج: دوم، ص: 163)

اب تو دیوبندیوں کو اپنے فاسد عقیدے سے دست برداری کا اعلان کر دینا چاہیے صحابہ، تابعین، محدثین سب کے سب جس رنگ میں رنگے ہوئے نظر آ رہے ہیں اُسے ہی دیوبندی بریلویت کا نام دیتے ہیں۔ کیا امام قسطلانیؒ جیسا محدث بھی شرک و توحید کے مسائل سے نا آشنا تھا آخر ان کا یہ عقیدہ کیسے ہو گیا کہ حضور علیہ الصلوٰۃ والسلام حبیب رب اور طبیب سب ہیں۔

(چوبیسواں واقعہ)

## نبی اکرم صلی اللہ علیہ وسلم قبر میں زندہ ہیں

اہلسنت و جماعت کا ہمیشہ سے یہ عقیدہ رہا ہے کہ انبیاء کرام اپنی قبروں میں زندہ ہیں مولانا زکریا اس عقیدہ کی موافقت اس طرح فرماتے ہیں:

Click For More Books

<https://archive.org/details/@zohaibhasanattari>



عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ صَلَّى عَلَيَّ عِنْدَ قَبْرِي سَمِعْتُهُ وَمَنْ صَلَّى عَلَيَّ نَائِيًا أبلغتُهُ رَوَاهُ  
الْبَيْهَقِيُّ فِي شُعْبِ الْأَيْمَانِ كَذَا فِي الْمَشْكُوقَةِ وَبَسَطَ السَّخَاوِيُّ فِي تَحْرِيجِهِ  
حضرت ابو ہریرہؓ حضور اقدس صلی اللہ علیہ وسلم کا ارشاد نقل کرتے ہیں کہ جو شخص میرے اوپر میری قبر کے قریب درود بھیجتا ہے میں اس کو خود سنتا  
ہوں اور جو دور سے مجھ پر درود بھیجتا ہے وہ مجھ کو پہنچا دیا جاتا ہے۔

(چند سطور کے بعد)

اس روایت میں حضور اقدس صلی اللہ علیہ وسلم کے خود سننے میں کوئی اشکال نہیں اس لیے کہ انبیاء علیہم الصلوٰۃ والسلام اپنی قبور میں زندہ ہیں۔ علامہ  
سخاویؒ نے قول بدیع میں لکھا ہے کہ ہم اس پر ایمان لاتے ہیں اور اس کی تصدیق کرتے ہیں کہ حضور اقدس صلی اللہ علیہ وسلم زندہ ہیں اپنی قبر  
شریف میں اور آپ کے بدن اطہر کو زمین نہیں کھا سکتی۔ اور اس پر اجماع ہے۔ امام بیہقیؒ نے انبیاء کی حیات میں ایک مستقل رسالہ تصنیف فرمایا  
ہے اور حضرت انس رضی اللہ تعالیٰ عنہ کی حدیث الْأَنْبِيَاءُ أَحْيَاءُ فِي قُبُورِهِمْ يُصَلُّونَ كَمَا أَنْبِيَاءُ أُمَّتِهِمْ فِي قُبُورِهِمْ مَيِّتِينَ ہوتے ہیں اور نماز پڑھتے  
ہیں۔

(فضائل اعمال، باب: فضائل درود شریف، ج: اول، ص: 18/19/20)

انبیاء اپنی قبروں میں نماز بھی پڑھتے ہیں اور اپنے روحانی اختیارات سے دستگیری بھی فرماتے ہیں اس کے ثبوت میں خود مولانا زکریا نے روایتیں بیان کی ہیں۔

(پچیسواں واقعہ)

## زندہ نبی کا زندہ معجزہ

امام غزالی رَضِيَ اللَّهُ عَنْهُ کی احیاء العلوم کے حوالے سے مولانا زکریا نے حضور کی دستگیری کا ایک واقعہ نقل کیا ہے جس میں عذاب بھی دفع کیا گیا ہے اور روسیاء کو  
روسفید بھی کیا گیا ہے مصیبت میں نبی اکرم صَلَّى اللَّهُ عَلَيْهِ وَسَلَّمَ کی بارگاہ سے کیسے دستگیری کی جاتی ہے مولانا زکریا سے سماعت فرمائیے:

”امام غزالی رحمۃ اللہ علیہ نے احیاء العلوم میں عبدالواحد بن زید بصریؒ سے نقل کیا ہے کہ میں حج کو جا رہا تھا ایک شخص میرا رفیق سفر ہو گیا وہ ہر وقت  
چلتے پھرتے، اُٹھتے بیٹھتے حضور اقدس صلی اللہ علیہ وسلم پر درود بھیجا کرتا تھا۔ میں نے اس سے اس کثرتِ درود کا سبب پوچھا اس نے کہا کہ جب میں  
سب سے پہلے حج کے لیے حاضر ہوا تو میرے باپ بھی ساتھ تھے جب ہم لوٹنے لگے تو ہم ایک منزل پر سو گئے، میں نے خواب میں دیکھا مجھ سے  
کوئی شخص کہہ رہا ہے کہ اُٹھ تیرا باپ مر گیا اور اس کا منہ کالا ہو گیا میں گھبرایا ہوا اُٹھا تو اپنے باپ کے منہ پر سے کپڑا اُٹھا کر دیکھا تو واقعی میرے باپ  
کا انتقال ہو چکا تھا اور اس کا منہ کالا ہو رہا تھا۔ مجھ پر اس واقعہ سے اتنا غم سوار ہوا کہ میں اس کی وجہ سے بہت ہی مرعوب ہو رہا تھا، اتنے میں میری  
آنکھ لگ گئی میں نے دوبارہ خواب میں دیکھا کہ میرے باپ کے سر پر چار حبشی کالے چہرے والے جن کے ہاتھ میں لوہے کے بڑے ڈنڈے  
تھے مسلط ہیں۔ اتنے میں ایک بزرگ نہایت حسین چہرہ دوسرے کپڑے پہنے ہوئے تشریف لائے اور انہوں نے ان حبشیوں کو ہٹا دیا اور اپنے دست  
مبارک کو میرے باپ کے منہ پر پھیرا اور مجھ سے ارشاد فرمایا کہ اُٹھ اللہ تعالیٰ نے تیرے باپ کے چہرہ کو سفید کر دیا میں نے کہا میرے ماں باپ  
آپ پر قربان آپ کون ہیں؟ آپ نے فرمایا میرا نام محمد ہے (صلی اللہ علیہ وسلم) اس کے بعد سے میں نے حضور اقدس صلی اللہ علیہ وسلم پر درود کبھی  
نہیں چھوڑا۔“

(فضائل اعمال، باب: فضائل درود شریف، ج: اول، ص: 105)

ایک طرف تو دیوبندی فرقہ کے معتبر فرد مولانا زکریا مشکل کشائی اور دفع عذاب کا یہ واقعہ بیان کرتے ہیں اور دوسری طرف مولوی رشید گنگوہی درود تاج میں دافع البلاء جیسے الفاظ کے

Click For More Books

<https://archive.org/details/@zohaibhasanattari>

خلاف فتویٰ دیتے ہوئے نظر آتے ہیں جب ان سے درود تاج کے بارے میں خاص طور پر دافع البلاء والوباء والقحط والمرض والالہم جیسے الفاظ کے بارے میں پوچھا گیا تو انھوں نے کیا فتویٰ دیا اسے بھی ایک نظر دیکھ لیں:

”جواب:- درود شریف کے جو کچھ فضائل بعض جاہل بیان کرتے ہیں بالکل غلط ہے اور اس کا مرتبہ بجز شارع علیہ السلام کے یہاں فرمانے کے معلوم ہونا محال ہے اور اس درود کی تالیف صد ہا سال گزرنے کے بعد ہوئی ہے پس کس طرح درود کے اس صیغہ کو باعث ثواب قرار دے سکتے ہیں اور صحیح حدیثوں میں درود شریف کے جو صیغے آئے ہیں ان کو چھوڑنا اور اس میں بہت کچھ ثواب کی امید رکھنا اور اس کا ورد کرنا گمراہی کی بدعت ہے اور چونکہ اس میں کلمات شریک بھی ہیں اندیشہ عوام کے عقیدہ کی خرابی کا ہے لہذا اس کا پڑھنا ممنوع ہے پس درود تاج کی تعلیم دینا اسی طرح ہے کہ عوام کو زہر قاتل دے دیا جائے۔ کیوں کہ بہت سے آدمی عقیدہ شریک کے فساد میں مبتلا ہو جاتے ہیں اور ان کی ہلاکت کا موجب ہوتا ہے۔ فقط واللہ تعالیٰ اعلم۔“

(فتاویٰ رشیدیہ، ص: 162، ناشر: ایم ایس پبلشر دیوبند)

مذکورہ واقعے میں نبی اکرم صلی اللہ علیہ وسلم کے دافع البلاء ہونے کی حیثیت بیان کی جا رہی ہے اور فتویٰ شرک کا دیا جا رہا ہے اب عقیدے کے تضاد کا اس سے بڑا ثبوت کیا جاہے۔

(چھبیسواں واقعہ)

## حضور کی سفارش سے عذاب رفع ہو گیا

دفع عذاب کا ایک اور واقعہ مولانا زکریا فضائل اعمال میں یوں ذکر کرتے ہیں۔

”نزہۃ المجالس میں ایک اور قصہ اسی نوع کا ابو حامد قزوینی کے حوالہ سے نقل کیا ہے کہ ایک شخص اور اس کا بیٹا دونوں سفر کر رہے تھے۔ راستہ میں باپ کا انتقال ہو گیا اور اس کا سر (منہ وغیرہ) سو جیسا ہو گیا۔ وہ بیٹا بہت رویا اور اللہ جل شانہ کی بارگاہ میں دعاء اور عاجزی کی اتنے میں اس کی آنکھ لگ گئی تو خواب میں دیکھا کوئی شخص کہہ رہا ہے کہ تیرا باپ سو دکھایا کرتا تھا اس لیے یہ صورت بدل گئی لیکن حضور اقدس صلی اللہ علیہ وسلم نے اس کے بارے میں سفارش کی ہے۔ اس لیے کہ جب یہ آپ کا ذکر مبارک سنتا تو درود بھیجا کرتا تھا۔ آپ کی سفارش سے اس کو اس کی اپنی اصلی صورت پر لوٹا دیا گیا۔“

(فضائل اعمال، باب: فضائل درود شریف، ج: اول، ص: 105/106)

فضائل اعمال میں دستگیری اور مشکل کشائی کے واقعات کا یہ تسلسل دیوبندیت کی بھرپور تردید کر رہا ہے مولانا زکریا ان روایتوں کو بیان کرتے وقت یہ بھول گئے کہ اس سے رحمت عالم صلی اللہ علیہ وسلم کی جو حیثیت ثابت ہوتی ہے علمائے دیوبند جو ان کے اکابرین ہیں اسے کسی مخلوق میں ماننا شرک قرار دے چکے ہیں۔

(ستائیسواں واقعہ)

## قبر انور کے بارے میں عیسائیوں کی سازش ناکام بنا دی گئی

چھٹی صدی ہجری میں سلطان نور الدین زنگی علیہ الرحمہ کے زمانے میں عیسائیوں نے ایک ناپاک سازش رچی اور اسے پایہ تکمیل تک پہنچانے کے لیے دو افراد کو مدینہ بھی روانہ کر دیا وہاں پہنچ کر انھوں نے اپنا کام شروع کر دیا مگر نگاہ مصطفیٰ صلی اللہ علیہ وسلم سے یہ پوری سازش پوشیدہ نہ رہی اور سرکار صلی اللہ علیہ وسلم نے سلطان نور الدین زنگی سے کس طرح خدمت لے کر اس سازش کو ناکام بنا یا پورا واقعہ فضائل اعمال میں یوں ہے:

Click For More Books

<https://archive.org/details/@zohaibhasanattari>

”سلطان نور الدین عادل بادشاہ متقی اور صاحب اوراد و وظائف تھے۔ رات کا بہت سا حصہ تہجد اور وظائف میں خرچ ہوتا تھا۔ ۵۵۷ ہجری میں ایک شب تہجد کے بعد سوئے تو حضور اقدس صلی اللہ علیہ وسلم کی خواب میں زیارت ہوئی کہ حضور اقدس نے دو کیری آنکھوں والے آدمیوں کی طرف اشارہ فرما کر سلطان سے ارشاد فرمایا کہ ان دونوں سے میری حفاظت کرو۔ سلطان کی گھبراہٹ سے آنکھ کھلی، فوراً اٹھ کر وضو کیا اور نوافل پڑھ کر دوبارہ لیٹے تو معاً آنکھ لگی اور یہی خواب بعینہ دوبارہ نظر آیا۔ پھر جاگے اور وضو کر کے نوافل پڑھیں پھر لیٹے اور معاً آنکھ لگنے پر تیسری مرتبہ پھر یہی خواب نظر آیا۔ تو اٹھ کر کہنے لگے کہ اب نیند کی کوئی گنجائش نہیں فوراً رات ہی کو اپنے وزیر کو جو نیک صالح آدمی تھے جمال الدین نام بتایا جاتا ہے اور اس نام میں اختلاف بھی ہے اور سارا قصہ سنایا۔ وزیر نے کہا کہ اب دیر کی کیا گنجائش ہے فوراً مدینہ طیبہ چلئے اور اس خواب کا تذکرہ کسی سے نہ کیجئے۔ بادشاہ نے فوراً رات ہی کو تیاری کی اور وزیر اور ۲۰ نفر مخصوص خدام کو ساتھ لیکر تیز راونٹوں پر بہت سا سامان اور مال متاع لدا کر مدینہ طیبہ کو روانہ ہو گئے اور رات دن چل کر سولہویں دن مصر سے مدینہ طیبہ پہنچے مدینہ طیبہ سے باہر غسل کیا اور نہایت ادب و احترام سے مسجد شریف میں حاضر ہوئے اور روضہ جنت میں دو رکعت نفل پڑھی اور نہایت متفکر بیٹھے سوچتے رہے کہ کیا کریں۔ وزیر نے اعلان کیا کہ بادشاہ زیارت کیلئے تشریف لائے ہیں اور اہل مدینہ پر بخشش اور اموال بھی تقسیم ہوں گے۔ اور بہت بڑی دعوت کا انتظام کیا جس میں سارے اہل مدینہ یکے بعد دیگرے آ کر عطاء لے کر چلے گئے مگر وہ دو شخص جو خواب میں دیکھے تھے نظر نہ آئے، بادشاہ نے پوچھا کہ کوئی اور باقی رہا ہو تو اس کو بھی بلا لیا جائے۔ معلوم ہوا کہ کوئی باقی نہیں رہا۔ بہت غور و خوض اور بار بار کہنے پر لوگوں نے کہا کہ دو نیک مرد، متقی پرہیزگار مغربی بزرگ ہیں وہ کسی کی کوئی چیز نہیں لیتے۔ خود بہت کچھ صدقات خیرات اہل مدینہ پر کرتے ہیں سب سے یکسو رہتے ہیں۔ گوشہ نشین آدمی ہیں۔ بادشاہ نے ان کو بھی بلوایا۔ اور دیکھتے ہی پہچان لیا کہ یہی وہ دونوں ہیں جو خواب میں دکھائے گئے تھے۔ بادشاہ نے ان سے پوچھا تم کون ہو؟ کہنے لگے مغرب کے رہنے والے ہیں حج کیلئے حاضر ہوئے تھے۔ حج سے فراغت پر زیارت کیلئے حاضر ہوئے اور حضور اقدس صلی اللہ علیہ وسلم کے پڑوس رہنے کی تمنا ہوئی تو یہاں قیام کر لیا بادشاہ نے کہا صحیح صحیح بتا دو۔ انھوں نے جو پہلے کہا تھا اسی پر اصرار کیا۔ بادشاہ نے ان کی قیام گاہ پوچھی۔ معلوم ہوا کہ روضہ اقدس کے قریب ہی ایک رباط میں قیام ہے۔ بادشاہ نے ان کو تو وہیں روکے رکھنے کا حکم دیا اور خود ان کی قیام گاہ پر گیا وہاں جا کر بہت تجسس کیا۔ وہاں مال و متاع تو بہت سا ملا اور کتابیں وغیرہ رکھی ہوئی ملیں لیکن کوئی ایسی چیز نہ ملی جس سے خواب کے مضمون کی تائید ہوتی۔ بادشاہ بہت پریشان اور متفکر تھا۔ اہل مدینہ بہت کثرت سے سفارش کے لیے حاضر ہو رہے تھے کہ یہ نیک بزرگ دن بھر روزہ رکھتے ہیں، ہر نماز روضہ شریفہ میں پڑھتے ہیں، روزانہ بقیع کی زیارت کرتے ہیں، ہر شنبہ کو قبا جاتے ہیں کسی سائل کو رد نہیں کرتے۔ اس قحط کے سال میں اہل مدینہ کے ساتھ انتہائی ہمدردی و غمگساری انھوں نے کی ہے۔ بادشاہ حالات سن کر تعجب کرتے تھے اور ادھر ادھر متفکر پھر رہے تھے وفتح خیال آیا کہ ان کے مصلے کو جو ایک بوریے پر بچھا ہوا تھا اٹھایا اس کے نیچے ایک پتھر بچھا ہوا تھا۔ اس کو اٹھایا تو اس کے نیچے ایک سرنگ نکلی جو بہت گہری کھودی گئی تھی اور بہت دور تک چلی گئی تھی، حتیٰ کہ قبر اطہر کے قریب تک پہنچ گئی تھی۔ یہ دیکھ کر سب دنگ رہ گئے بادشاہ نے ان کو غصہ میں کانپتے ہوئے پٹینا شروع کیا کہ صحیح صحیح واقعہ بتاؤ انھوں نے بتایا کہ وہ دونوں نصرانی ہیں اور عیسائی بادشاہوں نے بہت سا مال ان کو دیا ہے اور بہت زیادہ دینے کا وعدہ کیا ہے۔ وہ حاجیوں کی صورت بنا کر آئے ہیں تاکہ قبر اطہر سے حضور اقدس کے جسد اطہر کو لیجا سکیں وہ دونوں رات کو اس جگہ کو کھودا کرتے اور جو مٹی نکلتی وہ اس کو چڑے کی دو مشکیں ان کے پاس مغربی شکل کی تھیں، ان میں بھر کر رات ہی کو بقیع میں ڈال آیا کرتے تھے۔ بادشاہ اس بات پر کہ اللہ جل شانہ نے اور اس کے پاک رسول نے اس خدمت کیلئے ان کو منتخب کیا بہت روئے اور دونوں کو قتل کرایا۔ اور حجرہ شریفہ کے گرد اتنی گہری خندق کھدوائی کہ پانی تک پہنچ گئی۔ اور اس میں رانگ یا سیسہ پگھلا کر بھر دیا کہ جسد اطہر تک کسی کی رسائی نہ ہو سکے۔“

(فضائل اعمال، باب: فضائل حج، ج: دوم، ص: 178)

اب آپ ہی انصاف سے بتائیے علمائے دیوبند نے دنیاوی حیات میں نبی اکرم صلی اللہ علیہ وسلم کے لیے دیوار کے پیچھے کے علم کا انکار کیا اور یہاں حال یہ ہے کہ قبر انور سے رحمت عالم صلی اللہ علیہ وسلم سب کچھ دیکھ رہے ہیں اپنے غلاموں کو خواب میں آ کر حکم دے رہے ہیں اور ان سے کام لے رہے ہیں کیا نور الدین زنگی کا عقیدہ بھی یہی رہا ہوگا کہ حضور صلی اللہ علیہ وسلم کو دیوار پیچھے کا بھی علم نہیں۔ انھوں نے جب پوری سازشوں کے ساتھ ان دو عیسائیوں کو پکڑا ہوگا اس وقت حضور صلی اللہ علیہ وسلم کے علم اور روحانی تصرف پر انہیں کتنا پختہ یقین ہو گیا ہوگا۔ مولانا زکریا کو ذرا بھی محسوس نہیں ہوا کہ انھوں نے اس واقعہ کو بیان کر کے دیوبندی مسلک کے ایوانوں میں کتنا گہرا

**Click For More Books**

<https://archive.org/details/@zohaibhasanattari>

## کیا شاہ ولی اللہ محدث دہلوی بھی مشرک تھے؟

مولانا زکریا نے فضائل اعمال میں چند واقعات شاہ ولی اللہ محدث دہلوی رحمۃ اللہ علیہ کے بھی نقل کیے ہیں شاہ صاحب کی شخصیت ایک ایسی شخصیت ہے جن پر سب کا اتفاق ہے اور دیوبندی علماء بھی اُن کو اپنا بزرگ مانتے ہیں۔ فضائل اعمال میں شاہ صاحب کے جو واقعات نقل کیے گئے ہیں اُس سے سنتیت کی تائید ہوتی ہے یا دیوبندیت کی ملاحظہ فرمائیے:

(اٹھائیسواں واقعہ)

مانگا خدا سے ملا مصطفیٰ سے

”ایک روز مجھے بہت ہی بھوک لگی (نہ معلوم کے دن کا فاقہ ہوگا) میں نے اللہ جل شانہ سے دعا کی تو میں نے دیکھا کہ نبی کریم صلی اللہ علیہ وسلم کی روح مقدس آسمان سے اتری اور حضور اقدس صلی اللہ علیہ وسلم کے ساتھ ایک روٹی تھی گویا اللہ جل شانہ نے حضور کو ارشاد فرمایا تھا کہ یہ روٹی مجھے مرحمت فرمائیں۔“

(فضائل اعمال، باب: فضائل درود، ج: اول، ص: 112)

شاہ صاحب رحمۃ اللہ علیہ نے بھوک کی حالت میں اللہ جل شانہ سے دعا کی تھی مگر دعا کے بعد اُنھوں نے دیکھا کہ آسمان سے روح محمد صلی اللہ علیہ وسلم نازل ہوئی اور شاہ صاحب کو روٹی عنایت فرمائی پھر شاہ صاحب خود وضاحت کرتے ہیں کہ اللہ جل شانہ نے حضور کو ارشاد فرمایا تھا کہ یہ روٹی مجھے مرحمت فرمائیں۔ سوال یہ پیدا ہوتا ہے کہ جب دعا اللہ رب العزت سے کی گئی تو اللہ جل شانہ نے براہ راست شاہ صاحب کی مراد کیوں نہ پوری کر دی؟ اور پھر وصال کے صدیوں بعد شاہ ولی اللہ کے زمانے میں اُن کی اس طرح مدد کرنا کیا اس عقیدے کو ظاہر نہیں کرتا کہ نبی اکرم صلی اللہ علیہ وسلم قبر انور میں زندہ ہیں اور کائنات میں لوگوں کی مشکل کشائی فرماتے ہیں۔ اس واقعے میں تو شاہ ولی اللہ رحمۃ اللہ علیہ کو روٹی ملی اور ایک دوسرے واقعہ میں نبی اکرم صلی اللہ علیہ وسلم نے اُنھیں دودھ عطا فرمایا:

(اٹھنیسواں واقعہ)

بارگاہِ نبوی سے شاہ ولی اللہ کو دودھ بھیجا گیا

مولانا زکریا شاہ ولی اللہ محدث دہلوی کا ایک دوسرا واقعہ بیان کرتے ہیں جس میں اُنھوں نے اس بات کا ذکر کیا ہے کہ نبی اکرم صلی اللہ علیہ وسلم نے اُنھیں دودھ بھیجا یا۔ لکھتے ہیں کہ:

”ایک دن مجھے رات کو کھانے کو کچھ نہیں ملا تو میرے دوستوں میں سے ایک شخص دودھ کا پیالہ لایا جس کو میں نے پیا اور سو گیا۔ خواب میں نبی کریم صلی اللہ علیہ وسلم کی زیارت ہوئی۔ حضور نے ارشاد فرمایا کہ وہ دودھ میں نے ہی بھیجا تھا یعنی میں نے توجہ سے اس کے دل میں یہ بات ڈالی تھی کہ وہ دودھ لے کر جائے۔“

(فضائل اعمال، باب: فضائل درود، ج: اول، ص: 112)

اب آپ ہی انصاف سے بتائیے کہ جو شاہ صاحب اتنی وضاحت سے یہ بیان کر رہے ہوں کہ نبی اکرم صلی اللہ علیہ وسلم نے اُنھیں خواب میں مطلع فرمایا کہ میں نے ہی وہ دودھ بھیجا تھا اب ایسی صورت میں کیا یہ کہنے کی گنجائش باقی رہ جاتی ہے کہ اعتقادی اور فکری اعتبار سے شاہ ولی اللہ رحمۃ اللہ علیہ بھی دیوبندی تھے اس لیے کہ

Click For More Books

<https://archive.org/details/@zohaibhasanattari>

دیوبندی مسلک اختیار کر لینے کے بعد یہ عقیدہ رکھنا ضروری ہو جاتا ہے کہ جس کا نام محمد یا علی ہے وہ کسی چیز کا مختار نہیں۔

(تیسواں واقعہ)

## شاہ عبدالرحیم محدث دہلوی علیہ الرحمہ کو حضور صلی اللہ علیہ وسلم نے موئے مبارک عطا فرمائے

شاہ ولی اللہ محدث دہلوی اپنے والد کا واقعہ بیان کرتے ہیں کہ اُن کے والد بیمار ہو گئے تو نبی اکرم صلی اللہ علیہ وسلم خواب میں تیمارداری کے لیے تشریف لائے اور اپنے دو موئے مبارک بھی عطا فرمائے۔ فضائل اعمال میں تفصیل یوں بیان کی گئی ہے:

”میرے والد نے مجھ سے بتایا کہ وہ ایک دفعہ بیمار ہوئے تو خواب میں نبی کریم صلی اللہ علیہ وسلم کی زیارت ہوئی، حضور نے ارشاد فرمایا میرے بیٹے کیسی طبیعت ہے اس کے بعد شفا کی بشارت عطا فرمائی۔ اور اپنی داڑھی مبارک میں سے دو بال مرحمت فرمائے مجھے اسی وقت صحت ہو گئی اور جب میری آنکھ کھلی تو وہ دونوں بال میرے ہاتھ میں تھے حضرت شاہ صاحب فرماتے ہیں کہ والد صاحب نور اللہ مرقدہ نے ان دو بالوں میں سے ایک مجھے مرحمت فرمایا تھا۔“

(فضائل اعمال، باب: فضائل درود، ج: اول، ص: 112)

علمائے دیوبند کے فتوؤں کے مطابق تو حضور کو دیوار کے پیچھے کا بھی علم نہیں مگر شاہ ولی اللہ کا عقیدہ یہ ہے کہ دہلی میں اگر کوئی عاشق زار بیمار ہو جائے تو اُس کی بھی خبر رحمت عالم صلی اللہ علیہ وسلم کو ہو جاتی ہے اور آپ اس کی عیادت کے لیے بھی تشریف لاتے ہیں اور تصرفات و اختیارات کا یہ عالم ہے کہ جو چیز خواب میں عطا کی گئی بیداری کی حالت میں وہ فی الحقیقت ہاتھوں میں موجود تھی۔ اس ایک واقعہ سے جتنے عقیدے لپٹے ہوئے ہیں سب کے سب دیوبندی مسلک میں شرک ہیں۔ اب شاہ عبدالرحیم محدث دہلوی اور شاہ ولی اللہ محدث دہلوی کو آپ کیا سمجھیں گے، سنی یا دیوبندی؟؟؟

(اکتیسواں واقعہ)

## حضور صلی اللہ علیہ وسلم نے زعفرانی زردہ عطا فرمایا

بارگاہ رسالت سے روٹی، دودھ، موئے مبارک تو عطا کیے گئے اب زعفرانی زردے کا واقعہ ملاحظہ فرمائیں:

”حضرت شاہ صاحب اپنے رسالہ حرز ثمین میں نمبر ۱۹ پر تحریر فرماتے ہیں کہ مجھ سے میرے والد نے ارشاد فرمایا کہ وہ رمضان المبارک میں سفر کر رہے تھے، نہایت شدید گرمی تھی جس کی وجہ سے بہت ہی مشقت اٹھانی پڑی۔ اسی حالت میں مجھے اونگھ آگئی تو نبی کریم صلی اللہ علیہ وسلم کی خواب میں زیارت ہوئی، حضور نے بہت ہی لذیذ کھانا جس میں چاول اور میٹھا اور زعفران اور گھی خوب تھا (نہایت لذیذ زردہ) مرحمت فرمایا جس کو خوب سیر ہو کر کھایا۔ پھر حضور نے پانی مرحمت فرمایا جس کو خوب سیر ہو کر پیا۔ جس سے بھوک پیاس سب جاتی رہی اور جب آنکھ کھلی تو میرے ہاتھوں میں سے زعفران کی خوشبو آ رہی تھی۔“

(فضائل اعمال، باب: فضائل درود، ج: اول، ص: 113)

اب آپ ہی بتائیے کہ فضائل اعمال میں یہ واقعہ نقل کر کے مولانا زکریا نے دیوبندیت کی بنیادیں اکھاڑ کر پھینک دی یا نہیں؟ اگر حضور صلی اللہ علیہ وسلم کو کسی چیز کا اختیار نہیں ہے تو آپ نے خواب میں شاہ عبدالرحیم کو زردہ اور پانی کیسے عطا فرمایا؟ اور پھر شاہ صاحب گواہی دے رہے ہیں کہ جب بیدار ہوئے تو ہاتھوں میں زعفران

Click For More Books

<https://archive.org/details/@zohaibhasanattari>



کی خوشبو آ رہی تھی۔ آخر یہ کس بات کی علامت ہے؟

(بتیسواں واقعہ)

## یا رسول اللہ پکارنا جائز ہے

فضائل اعمال میں مولانا زکریا نے ترمذی وغیرہ کی وہ حدیث بھی نقل کی ہے جس سے اہل سنت صدیوں سے نداے یا رسول اللہ کا استدلال کرتے رہے ہیں۔ مگر مولانا زکریا دیوبندی مسلک کے ہونے کے باوجود اس روایت کو نقل کر کے اہل سنت کو تقویت پہنچا رہے ہیں۔ تفصیل ملاحظہ فرمائیے:

”عثمان بن حنیفؓ کہتے ہیں کہ ایک صاحب حضرت عثمانؓ کے پاس اپنی کسی ضرورت سے بار بار حاضر ہوتے تھے وہ ان کی طرف التفات نہ فرما رہے تھے نہ ان کی ضرورت کی طرف توجہ فرما رہے تھے۔ ان صاحب نے ابن حنیفؓ سے اس کی شکایت کی انھوں نے یہ ترکیب بتائی کہ تم وضو کر کے مسجد نبوی میں جاؤ اور دو رکعت نفل پڑھ کر یہ دعا پڑھو اَللّٰهُمَّ اِنِّیْ اَسْئَلُکَ وَ اَتُوْجِّہُ اِلَیْکَ بِنَبِیِّنَا مُحَمَّدٍ صَلَّی اللّٰهُ عَلَیْہِ وَ سَلَّمَ نَبِیِّ الرَّحْمَۃِ یَا مُحَمَّدُ اِنِّیْ اَتُوْجِّہُ بِکَ اِلَیْ رَبِّکَ اَنْ تُقْضِیْ حَاجَتِیْ۔ اور یہ دعا پڑھ کر اپنی حاجت کو اللہ جلّ شانہ کے سامنے پیش کرو انھوں نے اس کے موافق کیا اس کے بعد وہ حضرت عثمانؓ کی خدمت میں گئے۔ وہاں پہنچتے ہی دربان آیا اور ان کو ہاتھوں ہاتھ لے گیا۔ وہاں پہنچتے تو حضرت عثمانؓ نے بہت اکرام کیا اپنی جگہ بٹھایا اور ان کی ضرورت کو خود دریافت کر کے پورا کیا اور اس کی معذرت فرمائی کہ اس وقت تک تمہاری ضرورت کو پورا نہ کر سکا۔ اور آئندہ کے لئے ارشاد فرمایا کہ جو ضرورت ہو کرے بے تکلف کہہ دیا کریں۔ یہ صاحب جب حضرت عثمانؓ کے پاس سے واپس آئے تو ابن حنیفؓ سے ملے اور ان کا بہت شکر یہ ادا کیا کہ تمہاری سفارش سے میرا کام ہو گیا۔ حق تعالیٰ شانہ تمہیں اس کی جزائے خیر دے۔ ابن حنیفؓ نے کہا کہ میں نے کوئی سفارش نہیں کی بلکہ بات یہ ہے کہ میں حضور اقدس صلی اللہ علیہ وسلم کی خدمت میں حاضر تھا کہ ایک نابینا حضورؐ کی خدمت میں حاضر ہوئے اور اپنی بینائی کی شکایت کی حضورؐ نے ارشاد فرمایا کہ صبر کرو اور کہو تو میں دعا کر دوں۔ انھوں نے عرض کیا یا رسول اللہؐ کوئی ہاتھ پکڑنے والا بھی میرے پاس نہیں ہے اس کی بہت تکلیف ہے تو حضور نے یہی ترکیب ان کو بتائی تھی کہ وضو کر کے دو رکعت نماز پڑھیں پھر اس دعا کو پڑھ کر دعاء کریں۔ ابن حنیفؓ کہتے ہیں کہ تھوڑا عرصہ بھی نہ گذرا تھا کہ وہ نابینا ایسے آئے گویا ان کی آنکھوں کو کچھ نقصان ہی نہ پہنچا تھا۔ علامہ شبلیؒ کہتے ہیں کہ اس قصہ میں عثمان بن حنیفؓ کے فہم سے استدلال ہے کہ وہ حضورؐ کی خدمت میں حاضر تھے۔ (وفاء) یعنی انھوں نے اس قصہ کو ان نابینا کے ساتھ مخصوص نہیں سمجھا بلکہ ہر شخص کے لیے اس دعا سے توسّل کو عام سمجھا۔“

(فضائل اعمال، باب: فضائل حج، ج: دوم، ص: 174/175)

یہ روایت ندا کے جواز کی مضبوط دلیل ہے اور آج بھی جو یہ عمل کرے گا وہ مراد کو پہنچے گا جس طرح وہ نابینا صحابی مراد کو پہنچے۔

(تینتیسواں واقعہ)

## صَلِّی اللّٰهُ عَلَیْکَ یَا مُحَمَّدُ

ندا کے خلاف دیئے گئے فتوے سے انحراف کرتے ہوئے مولانا زکریا نے اسلاف کا ایک معمول یوں بیان کیا ہے:

”علامہ سخاویؒ، ابوبکر بن محمدؒ سے نقل کرتے ہیں کہ میں حضرت ابوبکر بن مجاہدؒ کے پاس تھا کہ اتنے میں شیخ المشائخ حضرت شبلی رحمۃ اللہ علیہ آئے ان کو دیکھ کر ابوبکر بن مجاہدؒ ہٹے ہو گئے ان سے معانقہ کیا ان کی پیشانی کو بوسہ دیا میں نے ان سے عرض کیا کہ میرے سردار آپ شبلی کے ساتھ یہ معاملہ کرتے ہیں حالانکہ آپ اور سارے علماء بغداد یہ خیال کرتے ہیں کہ یہ پاگل ہیں انھوں نے فرمایا کہ میں نے وہی کیا کہ جو حضور اقدس صلی اللہ علیہ وسلم کو کرتے دیکھا۔ پھر انھوں نے اپنا خواب بتایا کہ مجھے حضور اقدس صلی اللہ علیہ وسلم کی خواب میں زیارت ہوئی کہ حضورؐ کی خدمت

Click For More Books

<https://archive.org/details/@zohaibhasanattari>



میں شبلی حاضر ہوئے، حضور اقدس صلی اللہ علیہ وسلم نے ارشاد فرمایا کہ یہ ہر نماز کے بعد لَقَدْ جَاءَكُمْ رَسُولٌ مِّنْ أَنْفُسِكُمْ آخِر سوره تک پڑھتا ہے اور اس کے بعد مجھ پر درود پڑھتا ہے۔ ایک اور روایت میں ہے کہ جب بھی فرض نماز پڑھتا ہے اس کے بعد تین مرتبہ صَلَّى اللَّهُ عَلَيْهِ وَسَلَّمَ يَا مُحَمَّدُ صَلَّى اللَّهُ عَلَيْهِ وَسَلَّمَ يَا مُحَمَّدُ صَلَّى اللَّهُ عَلَيْهِ وَسَلَّمَ پڑھتا ہے ابوبکرؓ کہتے ہیں کہ اس خواب کے بعد جب شبلی آئے تو میں نے اس سے پوچھا کہ نماز کے بعد کیا درود پڑھتے ہو تو انھوں نے یہی بتایا۔“

(فضائل اعمال، باب: فضائل درود، ج: اول، ص: 104)

اس روایت سے معلوم ہوا کہ شیخ المشائخ حضرت شبلی رحمۃ اللہ علیہ بھی ندا کے قائل تھے ورنہ وہ صَلَّى اللَّهُ عَلَيْهِ وَسَلَّمَ پڑھتے اور پھر یہ حرام و بدعت ہوتا تو ایسا کرنے والے کا نبی اکرم صلی اللہ علیہ وسلم اعزاز نہ فرماتے۔ پس ثابت ہوا کہ ندا اسلاف کا معمول اور بارگاہ رسالت میں مقبول ہے۔ اب دیوبندیوں کو چاہیے کہ وہ تبلیغی جماعت کے اجتماعات میں بھی الصلوٰۃ والسلام علیک یا رسول اللہ پڑھنا شروع کریں۔

(چونتیسواں واقعہ)

## صلوٰۃ تنجینا کی فضیلت

مشہور درود جسے صلوٰۃ تنجینا کہا جاتا ہے اُس کی فضیلت فضائل اعمال میں مولانا زکریا یوں بیان کرتے ہیں:

”منہاج الحسانات میں ابن فاکہانیؒ کی کتاب فخر منیر سے نقل کیا ہے کہ ایک بزرگ نیک صالح موسیٰ ضریؒ بھی تھے، انھوں نے اپنا گذرا ہوا قصہ مجھ سے نقل کیا کہ ایک جہاز ڈوبنے لگا اور میں اس میں موجود تھا اس وقت مجھ کو غنودگی سی ہوئی اس حالت میں رسول اللہ صلی اللہ علیہ وسلم نے مجھ کو یہ درود تعلیم فرما کر ارشاد فرمایا کہ جہاز والے اس کو ہزار بار پڑھیں ہنوز تین سو (۳۰۰) بار پر نوبت پہنچی تھی کہ جہاز نے نجات پائی اور بَعْدَ الْمَمَاتِ كَلِمَاتٍ عَلَى كُلِّ شَيْءٍ قَدِيرٌ بھی اس میں پڑھنا معمول ہے اور خوب ہے وہ درود یہ ہے۔ اَللّٰهُمَّ صَلِّ عَلٰى سَيِّدِنَا مُحَمَّدٍ صَلَوٰةً تَنْجِيْنَا بِهَا مِنْ جَمِيْعِ الْاَهْوَالِ وَالْاَفَاتِ وَتَقْضِيْ لَنَا بِهَا جَمِيْعِ الْحَاجَاتِ وَتُطَهِّرُنَا بِهَا مِنْ جَمِيْعِ السَّيِّئَاتِ وَتَرْفَعُنَا بِهَا اَعْلٰى الدَّرَجَاتِ وَتُبَلِّغُنَا بِهَا اَقْصٰى الْغَايَاتِ مِنْ جَمِيْعِ الْخَيْرَاتِ فِي الْحَيٰوةِ وَبَعْدَ الْمَمَاتِ اور شیخ مجدد الدین صاحب قاموس نے بھی اس حکایت کو بسند خود ذکر کیا ہے۔“ (فض)

(فضائل اعمال، باب: فضائل درود، ج: اول، ص: 87/88)

اس واقعہ سے اہل سنت کے دو عقیدے ثابت ہوئے، علم غیب مصطفیٰ صلی اللہ علیہ وسلم اور استمداد۔ آقا صلی اللہ علیہ وسلم کو علم غیب ہے اسی لیے تو صالح موسیٰ ضری علیہ الرحمہ کا جہاز ڈوبنے لگا تو اُس کا علم قبر نبوی میں ہو گیا اور پھر ڈوبتے ہوئے جہاز کو ساحل حیات پر لگانے کا وظیفہ بھی بتا دیا گیا اور اُس کی تاثیر کا یہ عالم ہے کہ تعداد پوری بھی نہ ہوئی کہ مراد پوری ہو گئی۔ اب آپ کو اندازہ ہو گیا ہو گا کہ ماضی کے مسلمان سُنُّی ہوتے تھے نہ کہ دیوبندی۔

(پینتیسواں واقعہ)

میرے کریم سے گر قطرہ کسی نے مانگا  
دریا بہا دیے ہیں دُرّ بے بہا دیے ہیں

کائنات میں ہونے والے ایک ایک واقعہ پر رحمت عالم صلی اللہ علیہ وسلم کی کیسی نظر ہے اور وہ اپنے چاہنے والوں کی مصیبت میں کس طرح دستگیری فرماتے ہیں اس کا ثبوت فضائل اعمال کے اس واقعہ سے ہو جاتا ہے۔ مولانا زکریا نقل کرتے ہیں:

”محمد بن مالک کہتے ہیں کہ میں بغداد گیا تا کہ قاری ابو بکر بن مجاہد کے پاس کچھ پڑھوں۔ ہم لوگ ایک جماعت ان کی خدمت میں حاضر تھی اور قراءت ہو رہی تھی اتنے میں ایک بڑے میاں ان کی مجلس میں آئے جن کے سر پر بہت ہی پرانا عمامہ تھا۔ ایک پرانا کرتا تھا ایک پرانی سی چادر تھی۔ ابو بکر ان کو دیکھ کر کھڑے ہو گئے اور ان کو اپنی جگہ بٹھایا اور ان سے ان کے گھر والوں کی اہل و عیال کی خیریت پوچھی ان بڑے میاں نے کہا رات میرے ایک لڑکا پیدا ہوا۔ گھر والوں نے مجھ سے گھی اور شہد کی فرمائش کی۔ شیخ ابو بکر کہتے ہیں کہ میں ان کا حال سن کر بہت ہی رنجیدہ ہوا اور اسی رنج و غم کی حالت میں میری آنکھ لگ گئی تو میں نے خواب میں نبی کریم صلی اللہ علیہ وسلم کی زیارت کی۔ حضور اقدس صلی اللہ علیہ وسلم نے ارشاد فرمایا اتنا رنج کیوں ہے۔ علی بن عیسیٰ وزیر کے پاس جا اور اس کو میری طرف سے سلام کہنا اور یہ علامت بتانا کہ تو ہر جمعہ کی رات کو اس وقت تک نہیں سوتا جب تک کہ مجھ پر ایک ہزار مرتبہ درود نہ پڑھ لے اور اس جمعہ کی رات میں تو نے سات سو مرتبہ پڑھا تھا کہ تیرے پاس بادشاہ کا آدمی بلانے آ گیا تو وہاں چلا گیا اور وہاں سے آنے کے بعد تو نے اس مقدار کو پورا کیا۔ یہ علامت بتانے کے بعد اس سے کہنا کہ اس نومولود کے والد کو سو (۱۰۰) دینار (اشرفیاں) دے دے تاکہ یہ اپنی ضروریات میں خرچ کر لے۔ قاری ابو بکر اٹھے اور ان بڑے میاں نومولود کے والد کو ساتھ لیا اور دونوں وزیر کے پاس پہنچے۔ قاری ابو بکر نے وزیر سے کہا ان بڑے کو حضور نے تمہارے پاس بھیجا ہے۔ وزیر کھڑے ہو گئے اور ان کو اپنی جگہ بٹھایا اور ان سے قصہ پوچھا۔ شیخ ابو بکر نے سارا قصہ سنایا جس سے وزیر کو بہت ہی خوشی ہوئی اور اپنے غلام کو حکم کیا کہ ایک توڑا نکال کر لائے (توڑا ہسیانی تھیلی جس میں دس ہزار کی مقدار ہوتی ہے) اس میں سے سو (۱۰۰) دینار اس نومولود کے والد کو دیئے اس کے بعد سو (۱۰۰) اور نکالے تاکہ شیخ ابو بکر کو دے شیخ نے ان کے لینے سے انکار کیا وزیر نے اصرار کیا کہ ان کو لے لیجئے اس لیے کہ یہ اس بشارت کی وجہ سے ہے جو آپ نے مجھے اس واقعہ کے متعلق سنائی اس لیے کہ یہ واقعہ یعنی ایک ہزار درود والا ایک راز ہے جس کو میرے اور اللہ تعالیٰ کے سوا کوئی نہیں جانتا۔ پھر سو (۱۰۰) دینار اور نکالے اور یہ کہا کہ اس خوشخبری کے بدلہ میں ہیں کہ تم نے مجھے اس کی بشارت سنائی کہ نبی کریم صلی اللہ علیہ وسلم کو میرے درود شریف پڑھنے کی اطلاع ہے۔ اور پھر سو (۱۰۰) اشرفیاں اور نکالیں اور یہ کہا کہ یہ اس مشقت کے بدلہ میں ہے جو تم کو یہاں تک آنے میں ہوئی اور اسی طرح سو سو اشرفیاں نکالتے رہے یہاں تک کہ ایک ہزار اشرفیاں نکالیں مگر انھوں نے یہ کہہ کر انکار کر دیا کہ ہم اس مقدار یعنی سو (۱۰۰) دینار سے زائد نہیں لیں گے جن کا حضور اقدس صلی اللہ علیہ وسلم نے حکم فرمایا۔“

(بدلیج)

(فضائل اعمال، باب: فضائل درود، ج: اول، ص: 102/103)

اب دیوبندیوں کو علم غیب مصطفیٰ صلی اللہ علیہ وسلم کا کیا ثبوت چاہیے۔ اس واقعہ میں سب کچھ موجود ہے۔ نومولود کے باپ کو سو (۱۰۰) درہم کی ضرورت ہے یہ بھی معلوم ہو گیا، ابو بکر بن مجاہد رنج و غم میں ہیں یہ بھی معلوم ہو گیا، وزیر روز آئے ایک ہزار مرتبہ درود پڑھتا ہے یہ بھی معلوم ہو گیا، ایک روز سات سو (۷۰۰) مرتبہ ہی پڑھ پائے تھے کہ بادشاہ کا کارندہ بلانے آ گیا یہ بھی معلوم ہو گیا اور پھر دستگیری اس طرح فرمائی کہ ضرورت مندوں کو وزیر کے پاس بھیج دیا اور اپنے علم غیب کے حوالے سے اُس سے مدد طلب کرنے کے لیے کہا اور پھر وزیر نے اس بشارت سے خوش ہو کر سو نہیں ہزار درہم عطا کیے۔ اگر وہ وزیر وہابی یا دیوبندی ہوتے تو کہہ دیتے کہ دنیا میں گزرنے والے حالات کا علم نبی اکرم صلی اللہ علیہ وسلم کو کیسے ہو گیا، غیب تو اللہ کے سوا کوئی نہیں جانتا۔

(چھتیسواں واقعہ)

موئے مبارک کی فضیلت

نبی اکرم صلی اللہ علیہ وسلم کے موئے مبارک ہمارے لیے اتنی عظیم دولت ہیں کہ کائنات کی ساری دولت ایک طرف اور موئے مبارک ایک طرف اگر دیوبندی علماء و عوام کو موئے مبارک سے کوئی عقیدت و رغبت نہیں ہوتی، جب ان کی زیارت کا کہیں اہتمام کیا جاتا ہے تو دیوبندی کبھی شریک نہیں ہوتے بلکہ لوگوں میں شکوک و شبہات پیدا کرنے کے لیے کہہ دیتے ہیں پتہ نہیں حضور صلی اللہ علیہ وسلم کا ہے بھی یا نہیں۔

مگر مولانا زکریا موئے مبارک کی عظمت ظاہر کرنے کے لیے ایک واقعہ فضائل اعمال میں یوں نقل کرتے ہیں:

Click For More Books

<https://archive.org/details/@zohaibhasanattari>

”حضرت ابو حفص سمرقندی اپنی کتاب رونق المجالس میں لکھتے ہیں کہ بلخ میں ایک تاجر تھا جو بہت زیادہ مالدار تھا اس کا انتقال ہوا اس کے دو بیٹے تھے۔ میراث میں اس کا مال آدھا آدھا تقسیم ہو گیا۔ لیکن ترکہ میں تین بال بھی حضور اقدس صلی اللہ علیہ وسلم کے موجود تھے۔ ایک ایک دونوں نے لے لیا، تیسرے بال کے متعلق بڑے بھائی نے کہا کہ اس کو آدھا آدھا کر لیں چھوٹے بھائی نے کہا ہرگز نہیں۔ خدا کی قسم حضور کا موئے مبارک نہیں کاٹا جاسکتا۔ بڑے بھائی نے کہا کیا تو اس پر راضی ہے کہ یہ تینوں بال تو لے لے اور یہ مال سارا میرے حصے میں لگا دے۔ چھوٹا بھائی خوشی سے راضی ہو گیا۔ بڑے بھائی نے سارا مال لے لیا اور چھوٹے بھائی نے تینوں موئے مبارک لے لیے۔ وہ ان کو اپنی جیب میں ہر وقت رکھتا اور بار بار نکالتا ان کی زیارت کرتا اور درود شریف پڑھتا تھوڑا ہی زمانہ گزرا تھا کہ بڑے بھائی کا سارا مال ختم ہو گیا اور چھوٹا بھائی بہت زیادہ مالدار ہو گیا۔ جب اس کی وفات ہوئی تو صلحاء میں سے بعض نے حضور اقدس صلی اللہ علیہ وسلم کی خواب میں زیارت کی۔ حضور نے ارشاد فرمایا کہ جس کسی کو کوئی ضرورت ہو اس کی قبر کے پاس بیٹھ کر اللہ تعالیٰ شانہ سے دعا کیا کرے۔ (بدیع)

(فضائل اعمال، باب: فضائل درود شریف، ج: اول، ص: 99)

سبحان اللہ! موئے مبارک کی تعظیم کرنے والے کو اللہ نے دنیا میں بھی نوازا اور آخرت میں بھی اس کے مقام کی بلندی ظاہر کرنے کے لیے نبی اکرم صلی اللہ علیہ وسلم نے فرمایا ”جس کسی کو کوئی ضرورت ہو اس کی قبر کے پاس بیٹھ کر اللہ تعالیٰ شانہ سے دعا کیا کرے۔“ یعنی اس کی قبر کو بھی مستجاب الدعوات بنا دیا گیا۔

### (سینتیں و واقعات)

### حضور صلی اللہ علیہ وسلم کا وسیلہ

وسیلہ کے بارے میں تقویۃ الایمان میں جو عقیدہ پیش کیا گیا ہے اُسے جاننے کے لیے اس کی طرف رجوع کیجیے جو کہ دیوبندیوں کے نزدیک بہت معتبر و مستند کتاب ہے اور مولوی رشید گنگوہی نے اس کے بارے میں فتویٰ دیا ہے کہ اس کا اپنے پاس رکھنا اور پڑھنا عین اسلام ہے جب کہ اس کی بعض توہین رسالت پر مبنی عبارتوں کی بنیاد پر جامع معقولات و منقولات علامہ فضل حق خیر آبادی علیہ الرحمہ نے اسماعیل دہلوی کی تکفیر کی ہے جس پر دہلی کے اکابر علما کے تائیدی دستخط ہیں تقویۃ الایمان میں بیان کیے ہوئے عقیدے کی تردید مولانا زکریا نے اس طرح کی ہے:

”سلام کے بعد اللہ جل شانہ سے حضور کے وسیلہ سے دعا کرے اور حضور سے شفاعت کی درخواست کرے۔ بعض علماء نے توسل کو منع فرمایا ہے۔ لیکن جمہور علماء اس کے جواز کے قائل ہیں۔ مُعْنٰی جو فقہ حنابلہ میں مشہور معروف ہے اس میں الفاظ سلام میں یہ الفاظ بھی ذکر کئے گئے ہیں:

اللَّهُمَّ اِنَّكَ قُلْتَ وَقَوْلُكَ الْحَقُّ وَلَوْ اَنَّهَمْ اِذْ ظَلَمُوا اَنْفُسَهُمْ جَاءُوكَ فَاسْتَغْفَرُوا اللّٰهَ وَاسْتَغْفَرَ لَهُمُ الرَّسُوْلُ لَوْ جَدَّ وَاللّٰهُ تَوَّابًا رَّحِيْمًا وَقَدْ اَتَيْنَكَ مُسْتَغْفِرِيْنَ ذُنُوْبِيْ مُسْتَشْفِعًا بِكَ اِلٰى رَبِّيْ فَاسْئَلْكَ يَا رَبَّ اَنْ تُجِبَ لِيْ الْمَغْفُوْرَةَ كَمَا اَوْجَبْتَهَا لِمَنْ اَتَاكَ فِيْ حَيَاتِهِ (الخ)

”اے اللہ تیرا پاک ارشاد ہے اور تیرا ارشاد حق ہے اور وہ یہ ہے وَلَوْ اَنَّهَمْ اِذْ ظَلَمُوا آخِر آیت تک، اب میں آپ کے پاس آیا ہوں اور اپنے گناہوں سے مغفرت چاہتا ہوں اور آپ سے اپنے رب کی بارگاہ میں شفاعت چاہتا ہوں اے اللہ میں تجھ سے پناہ مانگتا ہوں کہ تو میری مغفرت کو واجب کر دے جیسا کہ تو نے اس شخص کی مغفرت کو واجب کیا جو حضور کی خدمت میں ان کی زندگی میں حاضر ہوا ہو۔“

یہی الفاظ شرح کبیر میں بھی نقل کئے گئے، اسی طرح ان دونوں کتابوں میں بتی کا وہ قصہ بھی نقل کیا گیا جو اس سے پہلی فصل کے آخر میں گذرا اور اس میں آیت شریفہ وَلَوْ اَنَّهَمْ اِذْ ظَلَمُوا الْاٰیة کا ترجمہ بھی گذر چکا ہے۔ خلفائے عباسیہ میں سے منصور عباسی نے حضرت امام مالک سے دریافت کیا کہ دعا کے وقت حضور اقدس صلی اللہ علیہ وسلم کی طرف چہرہ کروں یا قبلہ کی طرف تو حضرت امام مالک نے فرمایا کہ آپ کی طرف سے منہ ہٹانے کا کیا محل ہے جب کہ آپ تیرا بھی وسیلہ ہیں اور تیرے باپ حضرت آدم کا بھی وسیلہ ہیں۔ حضور کی طرف منہ کر کے حضور سے

شفاعت چاہو اللہ جل شانہ ان کی شفاعت قبول کرے۔ علامہ زرقانی کہتے کہ اس قصہ کو قاضی عیاض نے معتبر اساتذہ سے نقل کیا ہے۔ اس کا انکار کرنا جرات ہے۔“ (شرح مواہب)

(فضائل اعمال، باب: فضائل حج، ج: دوم، ص: 146)

(اڑتیسواں واقعہ)

## حضور سے شفاعت کا سوال

ایک دوسری جگہ مولانا زکریا لکھتے ہیں:

”ابن ہمام نے فتح القدیر میں لکھا ہے اور اس سے حضرت قدس سرہ نے زبدہ میں نقل کیا ہے کہ سلام کے بعد پھر حضور کے وسیلہ سے دعاء کرے، اور شفاعت چاہے، اور یہ الفاظ کہے  
يَا رَسُولَ اللَّهِ أَسْأَلُكَ الشَّفَاعَةَ وَأَتَوَسَّلُ بِكَ إِلَى اللَّهِ فِي أَنْ أَمُوتَ مُسْلِمًا عَلَى مِلَّتِكَ وَسُنَّتِكَ۔  
”اے اللہ کے رسول میں آپ سے شفاعت چاہتا ہوں۔ اور آپ کے وسیلہ سے اللہ سے یہ مانگتا ہوں کہ میری موت آپ کے دین اور آپ کی سنت پر ہو۔“

(فضائل اعمال، باب: فضائل حج، ج: دوم، ص: 146)

یہ ہے مولانا زکریا کی صراحت مگر ان کی ہی مستند و معتبر کتاب ’تقویۃ الایمان‘ میں ہے کہ ”جس کا نام محمد یا علی ہے وہ کسی چیز کا مختار نہیں۔“ (ص: 70، ناشر: الدار السلفیہ ممبئی، اشاعت: مارچ 2004ء)

(اُتالیسواں واقعہ)

## الصَّلَاةُ وَالسَّلَامُ عَلَيْكَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ

حضور کی قبر انور پر حاضر ہو تو اس وقت کیا کرے فضائل اعمال میں تفصیل سے لکھا ہے اسی ضمن میں الصَّلَاةُ وَالسَّلَامُ عَلَيْكَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ پڑھنے کی ترغیب مولانا زکریا یوں دے رہے ہیں:

”انتہائی ذوق و شوق اور غایت سکون اور وقار سے آہستہ آہستہ ٹھہرا ٹھہرا کر الصَّلَاةُ وَالسَّلَامُ عَلَيْكَ يَا رَسُولَ اللَّهِ پڑھتا رہے۔ اور جب تک شوق میں اضافہ پاوے انہی الفاظ کو یا اور کسی سلام کو بار بار پڑھتا رہے اس سے پہلی فصل کے نمبر ۱۰ پر صَلَّى اللَّهُ عَلَيْكَ يَا رَسُولَ اللَّهِ ستر (۷۰) مرتبہ پڑھنا گذرا ہے وہ بھی بہتر ہے مگر سکون اور وقار اور ذوق و شوق سے پڑھے۔“

(فضائل اعمال، باب: فضائل حج، ج: دوم، ص: 144)

ان دونوں درودوں میں ندا ہے جسے علمائے دیوبند شرک و بدعت قرار دیتے ہیں مگر روضہ رسول صَلَّى اللَّهُ عَلَيْهِ وَسَلَّمَ پر پہنچ کر یہ شرک و بدعت اسلام کے موافق ہو گیا مولانا کی ترغیب کے مطابق جب کوئی تبلیغی سنہری جالیوں کے سامنے الصَّلَاةُ وَالسَّلَامُ عَلَيْكَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ پڑھے گا تو اس سے یہ ضرور محسوس ہوگا کہ یہاں پہنچ کر وہ بھی بریلوی ہو گیا جن کلمات پر برصغیر میں لڑتے جھگڑتے اور مناظرہ کرتے ہیں مدینہ پہنچ کر ہر ایک کو وہی پڑھنا پڑ رہا ہے تو پھر اسی فتویٰ کو کیوں نہ مان لیا جائے جس کی بنیاد پر ہر جگہ الصَّلَاةُ وَالسَّلَامُ عَلَيْكَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ پڑھنا صحیح ہے۔

Click For More Books

<https://archive.org/details/@zohaibhasanattari>

## (چالیسواں واقعہ) غیر نبی کے لیے علم غیب

فضائل ذکر میں مولانا زکریا نے ایک واقعہ بیان کیا ہے جس سے ثابت ہوتا ہے کہ انبیا کیا اولیا کو بھی اللہ نے غیب کا علم عطا فرمایا ہے لکھتے ہیں:

”حضرت جنیدؒ سے نقل کیا گیا ہے کہ انھوں نے ایک مرتبہ خواب میں شیطان کو بالکل ننگا دیکھا انھوں نے فرمایا تجھے شرم نہیں آتی کہ آدمیوں کے سامنے ننگا ہوتا ہے وہ کہنے لگا کہ یہ کوئی آدمی ہیں آدمی وہ ہیں جو شو نیزیہ کی مسجد میں بیٹھے ہیں۔ جنھوں نے میرے بدن کو دبا کر دیا اور میرے جگر کے کباب کر دیے۔ حضرت جنیدؒ فرماتے ہیں کہ میں شو نیزیہ کی مسجد میں گیا۔ میں نے دیکھا کہ چند حضرات گھٹنوں پر سر رکھے ہوئے مراقبہ میں مشغول ہیں جب انھوں نے مجھے دیکھا تو کہنے لگے کہ خبیث کی باتوں سے کہیں دھوکہ میں نہ پڑ جانا مسوحیؒ سے بھی اس کے قریب ہی نقل کیا گیا ہے۔ انھوں نے شیطان کو ننگا دیکھا انھوں نے کہا تجھے آدمیوں کے درمیان اس طرح چلتے شرم نہیں آتی کہنے لگا خدا کی قسم یہ آدمی نہیں اگر یہ آدمی ہوتے تو میں ان کے ساتھ اس طرح نہ کھیلتا جس طرح لڑکے گیند سے کھیلتے ہیں آدمی وہ لوگ ہیں جنھوں نے میرے بدن کو بیمار کر دیا اور صوفیہ کی جماعت کی طرف اشارہ کیا۔

(فضائل اعمال، باب: فضائل ذکر، ج: اول، ص: 43)

اس واقعہ کے مطالعہ کے بعد ذہن کی سطح پر یہ سوال پیدا ہوتا ہے کہ یار لوگوں نے نبی کے بارے میں یہ عقیدہ بنا لیا ہے کہ ان کو دیوار کے پیچھے کا بھی علم نہیں اور یہاں شو نیزیہ کی مسجد میں بیٹھے ذاکرین کا حال یہ ہے کہ حضرت جنید بغدادی علیہ الرحمہ کی شیطان سے کیا گفتگو ہوئی اس کا علم ہو گیا۔ جب ہی تو انھوں نے حضرت جنید بغدادی علیہ الرحمہ سے کہہ دیا کہ خبیث کی باتوں سے کہیں دھوکہ میں نہ پڑ جانا۔

واضح رہے کہ علمائے دیوبند غیب دانی اور کشف کے بے شمار واقعات خود اپنے دیوبندی بزرگوں کے بارے میں فخر سے بیان کرتے ہیں حتیٰ کہ مافی الارحام کے واقعات بھی ”ارواحِ ثلاثہ“ میں دو دیوبندی بزرگوں کے بیان کیے گئے ہیں۔ مگر جب نبی اکرم صلی اللہ علیہ وسلم کے علم غیب کی بات آتی ہے تو علمائے دیوبند انکار کر بیٹھتے اور مناظرے کے لیے آمادہ ہو جاتے ہیں اب فضائل اعمال کے اس واقعہ کی بنیاد پر علمائے دیوبند کو میں نبی اکرم صلی اللہ علیہ وسلم کے علم غیب کو تسلیم کرنے کی دعوت دیتا ہوں کیا آپ لوگوں کے نزدیک نبی اکرم صلی اللہ علیہ وسلم کی اتنی بھی عظمت نہیں ہے جتنی شو نیزیہ کی مسجد کے ذاکرین کی۔

## (اکتالیسواں واقعہ)

### قبر میں نماز پڑھنے والے بزرگ

اہلسنت کا عقیدہ ہے کہ انبیا اپنی قبروں میں زندہ ہیں اور خود مولانا زکریا نے بھی اس عقیدہ کی تائید میں روایتیں جمع کی ہیں جس کا مطالعہ آپ نے گذشتہ اوراق میں کیا اب فضائل اعمال کے مصنف اولیا کی زندگی ثابت کرنے کے لیے حضرت ثابت بنانی رحمۃ اللہ علیہ کا واقعہ نقل کر رہے ہیں کہ وہ کس طرح قبر میں نماز پڑھتے تھے:

”حضرت ثابت بنانیؒ حفاظ حدیث میں ہیں اس قدر کثرت سے اللہ کے سامنے روتے تھے کہ حد نہیں۔ کسی نے عرض کیا کہ آنکھیں جاتی رہیں گی۔ فرمایا کہ ان آنکھوں سے اگر روئیں نہیں تو فائدہ ہی کیا ہے اس کی دعا کیا کرتے تھے کہ یا اللہ اگر کسی کو قبر میں نماز پڑھنے کی اجازت ہو سکتی ہو تو مجھے بھی ہو جائے۔ ابوسنانؒ کہتے ہیں خدا کی قسم میں ان لوگوں میں تھا جنھوں نے ثابت کو دفن کیا۔ دفن کرتے ہوئے لحد کی ایک اینٹ گر گئی تو میں نے دیکھا کہ وہ کھڑے نماز پڑھ رہے ہیں۔ میں نے اپنے ساتھی سے کہا دیکھو یہ کیا ہو رہا ہے، اس نے مجھے کہا چپ ہو جاؤ۔ جب دفن کر چکے تو ان کے گھر جا کر ان کی بیٹی سے دریافت کیا کہ ثابت کا عمل کیا تھا اس نے کہا کیوں پوچھتے ہو، ہم نے قصہ بیان کیا اس نے کہا کہ پچاس برس

Click For More Books

<https://archive.org/details/@zohaibhasanattari>



شب بیداری کی اور صبح کو ہمیشہ یہ دعا کرتے تھے کہ یا اللہ اگر تو کسی کو یہ دولت عطا کرے کہ وہ قبر میں نماز پڑھے تو مجھے بھی عطا فرما۔“  
(اقامۃ الحج)

(فضائل اعمال، باب: فضائل نماز، ج: اول، ص: 66)

اس روایت سے ثابت ہوا کہ اولیا بھی قبر میں زندہ ہوتے ہیں تو جو کمال امتی کو حاصل ہے وہ نبی کو بدرجہ اتم حاصل ہوگا۔

(بیالیسواں واقعہ)

## حضرت ابراہیم خواص کی روحانی طاقت

تقویۃ الایمان میں یہ عقیدہ بھی درج ہے کہ جس کا نام محمد یا علی ہے وہ کسی چیز کا مالک و مختار نہیں مگر رحمت عالم صلی اللہ علیہ وسلم کی عظمتوں پر قربان جائیے جن کے غلاموں کو اللہ نے یہ طاقت عطا فرمائی ہے کہ دو انگلیوں کے اشارے سے کسی ظالم کی آنکھیں باہر نکال دینے پر بھی وہ قادر ہیں۔ یہ واقعہ اگر ہم بیان کرتے تو علمائے دیوبند ہمیں عقیدے میں غلو کرنے والا قرار دیتے مگر یہاں علمائے دیوبند کیا کہیں گے؟ یہ واقعہ تو دیوبند کے توحید کدہ کا پروردہ بیان کر رہا ہے۔ حضرت ابراہیم خواص کا واقعہ باب الحج میں اس طرح بیان کیا گیا ہے:

”ایک بزرگ فرماتے ہیں ہم مدینہ منورہ میں حاضر تھے اور ان کرامات کا تذکرہ کر رہے تھے جو اللہ جل شانہ نے اپنے سے تعلق رکھنے والوں کو عطا فرمائی ہیں، ایک نابینا ہمارے قریب بیٹھے ہوئے ہماری باتیں سن رہا تھا۔ وہ آگے بڑھا اور کہنے لگا کہ مجھے تمہاری باتوں سے انس ہوا ایک بات سنو میں عیال دار آدمی تھا۔ بقیع میں لکڑیاں کاٹنے جایا کرتا تھا۔ میں نے ایک مرتبہ وہاں ایک نوجوان کو دیکھا کہ اس پر کتھان کا کرتا ہے ہاتھ میں جوتے لے رکھے ہیں۔ میں نے خیال کیا کہ کوئی پاگل ہے۔ میں نے اس کے کپڑے چھیننے کا ارادہ کیا اور اس سے کہا کہ اپنے کپڑے اتار دے اس نے کہا جا اللہ کی حفاظت میں چلا جا۔ میں نے دوبارہ سہ بارہ اسی طرح تقاضا کیا۔ اس نے کہا کہ میرے کپڑے ضرور ہی لے گا میں نے کہا اس کے بغیر چارہ نہیں۔ اس نے دو انگلیوں سے میری آنکھوں کی طرف اشارہ کیا وہ دونوں نکل کر باہر گر پڑیں۔ میں نے کہا تجھے خدا کی قسم تو یہ تو بتا دے کہ تو کون ہے؟ وہ کہنے لگا کہ میں ابراہیم خواص ہوں۔ صاحب روض کہتے ہیں کہ حضرت خواص نے اپنے لٹیرے پر اندھے ہونے کی بددعا کی اور حضرت ابراہیم بن ادہم نے اس سپاہی کے لیے جس نے ان کو پیٹا تھا جنت کی دعا کی اس کی وجہ یہ ہے کہ حضرت خواص نے چور کی حالت سے یہ اندازہ فرمایا تھا کہ وہ بغیر سزا کے توبہ نہیں کرے گا۔ اور حضرت ابراہیم گو یہ اندازہ ہوا کہ سزا سے وہ توبہ نہ کرے گا اس لیے اس پر دعاء کا احسان کیا جس کی برکت سے اس کو توبہ نصیب ہوئی۔ اور جب وہ معافی چاہنے کے لیے معذرت کے طور پر حاضر ہوا تو حضرت ابراہیم نے فرمایا کہ جو سزا معذرت کا محتاج تھا وہ میں بلخ میں چھوڑ آیا۔“ (روض)

(فضائل اعمال، باب: فضائل حج، ج: دوم، ص: 164/165)

بغیر چھری چاکو اور اوزار کے صرف انگلیوں کے اشارے سے دونوں آنکھوں کا باہر آجانا کس قوت کی بنیاد پر ہوا مافوق الاسباب یا ماتحت الاسباب۔ یہ واقعہ بھی علمائے دیوبند کو اپنے غلط عقائد و نظریات کی اصلاح کی دعوت دے رہا ہے۔

Click For More Books

<https://archive.org/details/@zohaibhasanattari>

(تینتا لیسواں واقعہ)

## قبر والے نے کی خرید و فروخت

فضائل صدقات میں مولانا زکریا نے ایک صاحب قبر کا عجیب و غریب واقعہ نقل کیا ہے۔ ایک سخی نے موت کے بعد بھی کس طرح سخاوت کی ملاحظہ فرمائیے:

”عرب کی ایک جماعت ایک مشہور سخی کریم کی قبر کی زیارت کو گئی۔ دور کا سفر تھا رات کو وہاں ٹھہرے ان میں سے ایک شخص نے اس قبر والے کو خواب میں دیکھا کہ وہ اس سے کہہ رہا ہے کہ تو اپنے اُونٹ کو میرے بختی اُونٹ کے بدلہ میں فروخت کرتا ہے (بختی اُونٹ اعلیٰ قسم کے اونٹوں میں شمار ہوتا ہے جو اس میت نے ترکہ میں چھوڑا تھا) خواب دیکھنے والے نے خواب ہی میں معاملہ کر لیا۔ وہ صاحب قبر اُٹھا اور اس کے اُونٹ کو ذبح کر دیا (کہ اس کی زندگی کی اُمید نہ رہی تھی) اور گوشت تقسیم کر دیا۔ سب نے پکایا کھایا یہ لوگ وہاں سے واپس ہو گئے جب اگلی منزل پر پہنچے تو ایک شخص بختی اُونٹ پر سوار ملا جو یہ تحقیق کر رہا تھا کہ فلاں نام کا شخص تم میں سے کوئی ہے اس خواب والے شخص نے کہا کہ یہ میرا نام ہے اُس نے پوچھا کہ تو نے فلاں قبر والے کے ہاتھ کوئی چیز فروخت کی ہے؟ خواب دیکھنے والے نے اپنا خواب کا قصہ سنا یا جو شخص بختی اُونٹ پر سوار تھا اس نے کہا کہ وہ میرے باپ کی قبر تھی یہ اُس کا بختی اُونٹ ہے اُس نے مجھے خواب میں کہا ہے کہ اگر تو میری اولاد ہے تو میرا بختی اُونٹ فلاں شخص کو دے دے تیرا نام لیا تھا یہ بختی اُونٹ تیرے حوالے ہے یہ کہہ کر وہ اُونٹ دے کر چلا گیا۔“

(فضائل اعمال، باب: فضائل صدقات، ج: دوم، ص: 246/245)

اب آپ ہی انصاف سے بتائیے! جب عرب کے ایک سخی کے تصرفات کا یہ عالم ہے تو عرب کے پیغمبر اعظم صلی اللہ علیہ وسلم کے اختیارات و تصرفات کا کیا عالم ہوگا۔ صاحب قبر نے قبر سے خرید و فروخت بھی کر لی، اُونٹ ذبح کر کے مہمانوں کی میزبانی بھی کر دی اور اپنے بیٹے کو دوسرا اُونٹ دینے کی ہدایت بھی کر دی۔ مگر قرآن و سُنّت سے یہی تصرفات اگر نبی اکرم صلی اللہ علیہ وسلم کے لیے ثابت کیے جاتے ہیں تو علمائے دیوبند اسے تسلیم نہیں کرتے۔ اب تو فضائل اعمال سے اُمتی کے بارے میں یہ تصرفات ثابت ہو گئے تو نبی کے لیے مان لینے میں کون سا اُمر مانع ہے۔ اس واقعے کے مطالعے سے جو اشکال ذہن کی سطح پر پیدا ہو سکتا ہے اُس کا ازالہ مولانا زکریا اس طرح کرتے ہیں:

”یہ سخاوت کی حد ہے کہ مرنے کے بعد بھی اپنی قبر پر آنے والوں کی مہمانی کی اپنے اَصیل اُونٹ کو فروخت کر کے آنے والوں کی مہمانی کی۔ باقی یہ بات کہ مرنے کے بعد اس قسم کا واقعہ کیوں کر ہو گیا اس میں کوئی محال چیز نہیں ہے۔ عالم ارواح میں اس قسم کے واقعات ممکن ہیں۔“

(فضائل اعمال، باب: فضائل صدقات، ج: دوم، ص: 246/245)

عالم ارواح میں اس قسم کے واقعات ممکن ہیں مگر علمائے دیوبند تو اسے قبر پرستی قرار دیتے ہیں۔ اب اُن کے فتوے میں اور فضائل اعمال کی اس روایت میں جو تضاد ہے اُسے دور کرنا بھی علمائے دیوبند کی ذمہ داری ہے۔

Click For More Books

<https://archive.org/details/@zohaibhasanattari>

## معمولاتِ اہل سنت

### حاجی امداد اللہ مہاجر مکی علیہ الرحمہ کی نظر میں

گزشتہ اوراق میں فضائل اعمال سے عقائد اہل سنت کا ثبوت پیش کر دیا گیا، اب معمولاتِ اہل سنت مثلاً میلاد، فاتحہ، عرس، قیام، نداے یارسول اللہ وغیرہ کا مرحلہ باقی رہ جاتا ہے۔ جیسا کہ آپ جانتے ہیں کہ یہ امور بھی علمائے اہل سنت اور علمائے دیوبند کے درمیان اختلافی ہیں، علمائے اہل سنت ان کے جواز کے قائل ہیں اور علمائے دیوبند ان امور کو بدعت و حرام قرار دیتے ہیں۔

اب علمائے اہل سنت کا موقف ہی صحیح ہے اسے ثابت کرنے کے لیے میں ایک ایسی شخصیت کا حوالہ پیش کرنا چاہتا ہوں جو اکابرین دیوبند مولوی اشرف علی تھانوی، مولوی رشید احمد گنگوہی اور مولوی قاسم نانوتوی کے پیرومرشد ہیں۔ ان کا حال یہ تھا کہ وہ نہ صرف ان امور کے قائل تھے بلکہ ان امور کو جائز ثابت کرنے کے لیے انھوں نے ”فیصلہ ہفت مسئلہ“ نامی رسالہ بھی لکھا ہے، جس میں ان امور کا جواز دلائل کے ذریعے انھوں نے ثابت کیا ہے۔ لیکن مناسب ہوگا کہ پہلے حاجی امداد اللہ مہاجر مکی کی اکابرین دیوبند کے نزدیک کیا حیثیت ہے اُسے واضح کر دیا جائے مولوی رشید احمد گنگوہی حاجی امداد اللہ کے کیسے عقیدت کیش ہیں تھانوی صاحب یوں بیان کرتے ہیں:

”حضرت مولانا گنگوہی فرماتے تھے، اگر ایک مجلس میں حضرت جنید بغدادی ہوں اور حضرت حاجی صاحب بھی ہوں تو ہم حضرت جنید کی طرف آنکھ بھی نہ اٹھائیں، ہمارے پیرو حضرت حاجی صاحب ہیں ہم تو انھیں کی طرف متوجہ رہیں ہاں حضرت حاجی صاحب جنید بغدادی کی طرف توجہ کریں کیوں کہ وہ ان کی پیرو ہوں گے ہمارے پیرو یہ ہیں ہمیں حضرت جنید بغدادی سے کیا مطلب۔“  
(حسن العزیز، ص: 582، م: 574)

سید الطائفہ حضرت جنید بغدادی پاپے کے ولی ہیں اور ان کا شمار اُمت کے اکبر اولیا میں ہوتا ہے مگر گنگوہی صاحب حضرت جنید بغدادی کے مقابلے میں حاجی امداد اللہ مہاجر مکی کو کس طرح فوقیت دے رہے ہیں آپ نے ملاحظہ فرمالیا۔ جب حاجی امداد اللہ کا مکہ معظمہ میں انتقال ہو گیا تو اس وقت گنگوہی صاحب نے حاجی امداد اللہ کی عقیدت کا اظہار کن لفظوں میں کیا تھانوی صاحب یوں بیان کرتے ہیں:

”جب حضرت حاجی صاحب کا انتقال ہوا تو ہم نے ایک وقت کا بھی کھانا نہیں چھوڑا مگر مولانا (گنگوہی) کو دست لگ گئے، کئی روز تک کھانا نہیں کھایا اُس زمانے میں لوگوں نے اکثر یہی کہتے سنا ”ہائے رحمتہ للعلمین“ واقعی حضرت کی شان رحمت ہی رحمت تھی۔“  
(حسن العزیز، ص: 618، م: 593)

پوری اُمت کا اس بات پر اتفاق ہے کہ رحمتہ للعلمین یہ نبی اکرم صلی اللہ علیہ وسلم کا خطاب ہے جو قرآن نے انھیں عطا فرمایا ہے اور غیر نبی کے لیے اس کا استعمال جائز نہیں ہے مگر اس کے باوجود گنگوہی صاحب نے حاجی امداد اللہ مہاجر مکی علیہ الرحمہ کو رحمتہ للعلمین کا خطاب دے دیا۔ اب میں بتانا چاہوں گا کہ گنگوہی صاحب کے رحمتہ للعلمین عرس، میلاد، قیام، سلام، فاتحہ اور نداے یارسول اللہ سب کے قائل تھے مگر علمائے دیوبند کا حال یہ ہے کہ وہ ایک طرف حاجی امداد اللہ کی عظمت ظاہر کرنے کے لیے انھیں رحمتہ للعلمین بھی کہہ رہے ہیں اور دوسری طرف ان امور کو بدعت قرار دے کر اپنے ہی رحمتہ للعلمین اور پیرومرشد کو بدعتی بھی قرار دے رہے ہیں۔

اب مولوی اشرف علی تھانوی کا حال سنیے وہ حاجی امداد اللہ کے کیسے عقیدت مند تھے:  
”ہم تو حضرت حاجی صاحب کو ایسا سمجھتے ہیں کہ اگر کوئی کہے کہ حضرت حاجی صاحب کی پیدائش سے پہلے اور آسمان وزمین تھے خدا تعالیٰ نے

حاجی صاحب کی خاطر سے نیا آسمان اور نئی زمین پیدا فرمادی تو ہم تو اس کا بھی یقین کر لیں، ہم تو حاجی صاحب کو ایسا سمجھتے ہیں۔“  
(حسن العزیز، ص: 619، م: 593)

ایک طرف تو حاجی امداد اللہ کی شان اس طرح بیان کی جاتی ہے اور دوسری طرف اُن کے عقائد و نظریات کو شرک و بدعت قرار دیا جاتا ہے۔ پیر اور مریدوں کے نظریات میں جو بُعد المشرقین ہے اب ذرا اُسے ملاحظہ فرمائیے:

## میلا د کی بحث

بدعت کے بارے میں اپنا موقف حاجی امداد اللہ صاحب یوں بیان کرتے ہیں:

”اور انصاف یہ ہے کہ بدعت اُس کو کہتے ہیں کہ غیر دین کو دین میں داخل کر لیا جائے۔“  
(کلیات امدادیہ، رسالہ: فیصلہ ہفت مسئلہ، ص: 103، مکتبہ تھانوی دیوبند)

اس کے بعد میلا د کا جواز ثابت کرتے ہوئے مخالفین میلا د کے شبہات کا جواب یوں نقل کرتے ہیں:

”پس ان تحقیقات کو اگر کوئی شخص عبادت مقصود نہیں سمجھتا بلکہ فی نفسہ مباح جانتا ہے مگر ان کے اسباب کو عبادت جانتا ہے اور بہت مسبب کو مصلحت سمجھتا ہے تو بدعت نہیں۔ مثلاً قیام کو لہذا تہا عبادت نہیں اعتقاد کرتا مگر تعظیم ذکر رسول صلی اللہ علیہ وسلم کو عبادت جانتا ہے اور کسی مصلحت سے اس کی یہ بہت معین کر لی اور مثلاً تعظیم ذکر کو ہر وقت مستحسن سمجھتا ہے مگر کسی مصلحت سے خاص ذکر ولادت کا وقت مقرر کر لیا مثلاً ذکر ولادت کو ہر وقت مستحسن سمجھتا ہے مگر بمصلحت سہولت دوام یا کسی مصلحت سے ۱۲ ربیع الاول مقرر کر لی اور کلام تفصیل مصالِح میں از بس طویل ہے ہر محل میں جدا مصلحت ہے۔ رسائل موالید میں بعض مصالِح مذکور بھی ہیں۔ اگر تفصیلاً کوئی مطالعہ نہ ہو تو بمصلحت اندیشہ پیشین اقتداء ہے اس کے نزدیک یہ مصلحت کافی ہے ایسی حالت میں تخصیص مذموم نہیں۔“

(کلیات امدادیہ، رسالہ: فیصلہ ہفت مسئلہ، ص: 103/104 مکتبہ تھانوی دیوبند)

اگر اس عبارت پر میں کوئی تبصرہ نہ کروں تو بھی یہ بات آپ واضح طور پر محسوس کریں گے کہ میلا د کے حوالے سے جب بات شروع ہوتی ہے تو علمائے دیوبند کا جو لب و لہجہ ہوتا ہے حاجی امداد اللہ صاحب کا لب و لہجہ اُس کے برعکس ہے۔ وہ علمائے دیوبند کی طرح میلا د کے سلسلے میں مخالفانہ رویہ اختیار نہیں کر رہے ہیں بلکہ مذکورہ عبارت میں وہ محفل میلا د کا دفاع کر رہے ہیں۔ اسی ضمن میں میلا د کے وقت قیام کا دفاع اس طرح کرتے ہیں:

”اسی طرح کوئی عمل مولد کو بہت کدائیہ موجب بعض برکات یا آثار کا اپنے تجربہ سے یا کسی صاحب بصیرت کے وثوق پر سمجھے اور اس معنی کر قیام کو ضروری سمجھے کہ یہ اثر خاص بدون قیام نہ ہوگا اس کے بدعت کہنے کی کوئی وجہ نہیں۔“

(کلیات امدادیہ، فیصلہ ہفت مسئلہ، ص: 104/105)

اسی طرح میلا د میں رحمت عالم صلی اللہ علیہ وسلم کی تشریف آوری شرعاً ممکن ہے اس کا دفاع کرتے ہوئے لکھتے ہیں:

”رہا اعتقاد کہ مجلس مولد میں حضور پر نور صلی اللہ علیہ وسلم رونق افروز ہوتے ہیں، اس اعتقاد کو شرک کہنا حد سے بڑھنا ہے کیونکہ یہ امر عقلاً و نقلاً ممکن ہے بلکہ بعض مقامات پر اس کا وقوع بھی ہوتا ہے۔ رہا یہ شبہ کہ آپ کو کیسے علم ہوا یا کئی جگہ کیسے ایک وقت میں تشریف فرما ہوئے۔ یہ ضعیف شبہ ہے آپ کے علم و روحانیت کی وسعت جو دلائل نقلیہ و کشفیہ سے ثابت ہے اس کے آگے یہ ایک ادنیٰ سی بات ہے علاوہ اس کے اللہ کی قدرت تو محل کلام نہیں اور یہ بھی ہو سکتا ہے کہ اپنی جگہ تشریف رکھیں اور درمیانی حجاب اُٹھ جائیں۔“

(کلیات امدادیہ، رسالہ: فیصلہ ہفت مسئلہ، ص: 106)

مذکورہ عبارت میں حاجی امداد اللہ مہاجر مکی علیہ الرحمہ نے میلاد کی مشروعیت کے ساتھ ساتھ نبی اکرم صلی اللہ علیہ وسلم کے حاضر و ناظر ہونے کی صفت کو بھی صراحت کے ساتھ بیان کر دیا ہے اور علمائے دیوبند کا رد کرتے ہوئے یہاں تک لکھا کہ اس اعتقاد کو کفر و شرک کہنا حد سے بڑھنا ہے۔ آخر میں میلاد کے بارے میں اپنا معمول یوں نقل فرماتے ہیں:

”اور مشرب فقیر کا یہ ہے کہ محفل مولود میں شریک ہوتا ہوں بلکہ ذریعہ برکات سمجھ کر منعقد کرتا ہوں اور قیام میں لطف و لذت پاتا ہوں۔“  
(کلیات امدادیہ، رسالہ: فیصلہ ہفت مسئلہ، ص: 107)

سبحان اللہ! دیوبندی جماعت کے رحمۃ اللعلمین نے خود اس بات کی وضاحت کر دی کہ وہ محفل میلاد میں خود شریک ہوتے تھے، اُسے ذریعہ برکات سمجھتے تھے اور قیام میں لطف و لذت پاتے تھے۔ اب آپ ہی انصاف سے بتائیے اگر محفل میلاد حرام و بدعت ہے تو حاجی امداد اللہ صاحب فعل حرام کا ارتکاب کر کے رحمۃ اللعلمین کے درجہ پر کیسے فائز ہو گئے؟

### مروجہ فاتحہ

اکثر دیوبندی مروجہ فاتحہ کی مخالفت کرتے ہیں اور مطالبہ کرتے ہیں کہ قرآن وحدیث سے اسے ثابت کرو۔ مگر حاجی امداد اللہ مہاجر مکی اسے نہ قرآن وحدیث کے خلاف سمجھتے تھے اور نہ حرام و ناجائز، بلکہ وہ خود اس کے قائل تھے اپنے رسالہ میں وہ فاتحہ پر کیے جانے والے اعتراضات کا جواب یوں دیتے ہیں:

”سلف میں تو یہ عادت تھی کہ مثلاً کھانا پکا کر مسکین کو کھلا دیا اور دل سے ایصالِ ثواب کی نیت کر لی متاخرین میں کسی کو خیال ہوا کہ جیسے نماز میں نیت ہر چند دل سے کافی ہے مگر موافقت قلب و لسان کے لیے عوام کو زبان سے کہنا بھی مستحسن ہے۔ اسی طرح اگر یہاں زبان سے کہہ لیا جائے کہ یا اللہ اس کھانے کا ثواب فلاں شخص کو پہنچ جائے تو بہتر ہے، پھر کسی کو خیال ہوا کہ لفظ اس کا مشار الیہ اگر روبرو موجود ہو تو زیادہ استحضار قلب ہو، کھانا روبرو لانے لگے، کسی کو خیال ہوا کہ یہ ایک دعاء ہے، اس کے ساتھ اگر کچھ کلام الہی بھی پڑھا جاوے تو قبولیت دعاء کی بھی امید ہے اور اس کلام کا ثواب بھی پہنچ جاوے گا کہ جمع بین العبادتین ہے۔“

چہ خوش بود کہ برآید بیک کرشمہ دو کار

قرآن شریف کی بعض سورتیں بھی جو لفظوں میں مختصر اور ثواب میں بہت زیادہ ہیں پڑھی جائے لگیں، کسی نے خیال کیا کہ دعاء کے لیے رفع یدین سنت ہے ہاتھ بھی اٹھانے لگے کسی نے خیال کیا کہ کھانا جو مسکین کو دیا جاوے گا اس کے ساتھ پانی دینا بھی مستحسن ہے پانی پلانا بڑا ثواب ہے اس پانی کو بھی کھانے کے ساتھ رکھ لیا پس یہ ہیبت کذا سیہ حاصل ہوگئی، رہا تعین تاریخ یہ بات تجربہ سے معلوم ہوتی ہے کہ جو امر کسی خاص وقت میں معمول ہو اس وقت وہ یاد آجاتا ہے اور ضرور ہوتا رہتا ہے اور نہیں تو سالہا سال گذرتے ہیں کبھی خیال بھی نہیں ہوتا، اسی قسم کی مصلحتیں ہر امر میں ہیں جن کی تفصیل طویل ہے محض بطور نمونہ تھوڑا سا بیان کیا گیا ذہن آدمی غور کر کے سمجھ سکتا ہے اور قطع نظر مصالح مذکورہ کے ان میں بعض اسرار بھی ہیں، پس اگر یہی مصالح بنائے تخصیص ہوں تو کچھ مضائقہ نہیں، رہا عوام کا غلو اولاً اس کی اصلاح کرنی چاہیے اس عمل سے کیوں منع کیا جائے ثانیاً ان کو غلو اہل فہم کے فعل میں مؤثر نہیں ہو سکتا۔

(کلیات امدادیہ، فیصلہ ہفت مسئلہ، ص: 109)

دیکھ رہے ہیں آپ! دیوبندیوں کے رحمۃ اللعلمین مروجہ فاتحہ کی وکالت کتنے پر شکوہ انداز میں کر رہے ہیں۔ خاص طور پر ان کا یہ جملہ قابل توجہ ہے ”رہا عوام کا غلو اُس کی اصلاح کرنی چاہیے اس عمل سے کیوں منع کیا جائے۔“ مگر علمائے دیوبند کا حال یہ ہے کہ ایک طرف تو وہ حاجی امداد اللہ کو رحمۃ اللعلمین بھی قرار دیتے ہیں اور دوسری طرف جس فاتحہ کے وہ قائل تھے اُسے بدعت و حرام بھی قرار دیتے ہیں۔ اب یہ کتنی سلجھانا بھی علمائے دیوبند کی ذمہ داری ہے کہ بدعت



وجرام کام کی وکالت کرنے والا رحمۃ اللعالمین کے عظیم درجہ پر کیسے فائز ہو گیا؟  
مختلف مواقع پر ایصالِ ثواب کی جو تقریبات مسلمانوں میں رائج ہیں اُس کا ذکر حاجی امداد اللہ یوں کرتے ہیں:

”اور گیارہویں حضرت غوثِ پاک قدس سرہ کی دسویں، بیسواں، چہلم، ششماہی، سالیانہ، وغیرہ اور توشہ حضرت شیخ احمد عبدالحق رودلوی رحمۃ اللہ علیہ اور سہ منی حضرت شاہِ بعلی قلندر رحمۃ اللہ علیہ و حلوائے شبِ برأت اور دیگر طریق ایصالِ ثواب کے اسی قاعدے پر مبنی ہیں اور مشربِ فقیر کا اس مسئلہ میں یہ ہے کہ فقیر پابند اس ہیت کا نہیں مگر کرنے والوں پر انکار نہیں کرتا اور عمل درآمد اس مسئلہ میں ایسا رکھنا چاہیے یعنی دو فریقوں کا باہم مل جل کر رہنا اور مباحثہ قیل و قال نہ کرنا اور ایک دوسرے کو وہابی بدعتی نہ کہنا اور عوام کو غلو اور جھگڑوں سے منع کرنا سب بحث مولد میں گذر چکا۔“

(کلیاتِ امدادیہ، رسالہ: فیصلہ ہفت مسئلہ، ص: 110)

علمائے دیوبند ان تقریبات کی جس طرح مخالفت کرتے ہیں، فتوے دیتے ہیں اور اپنے اسٹیج سے جس طرح زہراُگتے ہیں کیا حاجی امداد اللہ کا انداز بھی وہی ہے؟ اگر یہ امور بدعت اور منہیات میں سے ہیں تو حاجی امداد اللہ نے بھی ان امور کے بارے میں وہی زبان کیوں نہ استعمال کی جو علمائے دیوبند کرتے ہیں؟

### ندائے یارسول اللہ صلی اللہ علیہ وسلم

علمائے دیوبند یارسول اللہ پکارنے کی بھی سخت مخالفت کرتے ہیں مگر حاجی امداد اللہ نہ صرف ندا کے قائل تھے بلکہ انھوں نے بعض نعتوں کا ردیف و قافیہ ہی یارسول، یارسول اللہ، یا نبی بنایا ہے اور اپنے رسالہ ”ضیاء القلوب“ میں نبی اکرم صلی اللہ علیہ وسلم کی زیارت کا ایک عمل یوں نقل فرماتے ہیں:

”آنحضرت صلی اللہ علیہ وسلم کی صورتِ مثالیہ کا تصور کر کے درود شریف پڑھے اور دائیں طرف یا احمد اور بائیں طرف یا محمد اور دل میں یارسول اللہ ایک ہزار بار پڑھے انشاء اللہ بیداری یا خواب میں زیارت ہوگی۔“

(کلیاتِ امدادیہ، رسالہ: ضیاء القلوب، ص: 56، مکتبہ تھانوی دیوبند)

اگر نداشتِ شرک و بدعت ہے تو یہ کیسا عمل ہے کہ شرک و بدعت کے ذریعہ نبی اکرم صلی اللہ علیہ وسلم کی زیارت ہو رہی ہے۔ معلوم یہ ہوا کہ یہ ندا بارگاہ رسالت میں بھی مقبول ہے اور حاجی امداد اللہ مہاجر مکی کے نزدیک بھی جائز و ثابت ہے۔ مگر علمائے دیوبند کی بوالعجبی پر حیرت ہے۔ مذکورہ نظریات کی بنیاد پر اب آپ بخوبی فیصلہ کر سکتے ہیں کہ حاجی امداد اللہ سنی تھے یا دیوبندی؟؟؟

## حاجی امداد اللہ صاحب کے کلام

جیسا کہ میں نے گزشتہ اوراق میں ذکر کیا کہ حاجی امداد اللہ ندا کے قائل تھے اور انہوں نے اپنے نعتیہ کلام کا ردیف و قافیہ بھی یارسول، یارسول اللہ، یا نبی وغیرہ بنایا ہے، اس کی مثالیں ملاحظہ فرمائیے:

### کر کے نثار آپ پر گھر بار یارسول

کر کے نثار آپ پر گھر بار یارسول  
اب آپڑا ہوں آپ کے دربار یارسول  
عالم نہ متقی ہوں نہ زاہد نہ پارسا  
ہوں اُمّتی تمہارا گنہگار یارسول  
اچھا ہوں یا برا ہوں غرض جو کچھ ہوں سو ہوں  
پر ہوں تمہارا تم میرے مختار یارسول  
کس طرح آہ میں کروں خدمت میں حال عرض  
ہوں ثجّلت گناہ سے سرشار یارسول  
ذات آپ کی تو رحمت و الفت سے سر بسر  
میں گرچہ ہوں تمام خطاوار یارسول  
کریئے نہ میرے فعل بروں پر نگاہ تم  
کیجیو نظر کرم بس ایک بار یارسول  
جس دن تم عاصیوں کے شفیع ہوں گے پیش حق  
اس دن نہ بھولنا مجھے زہار یارسول  
کیجیو خدا کے واسطے اس دن مری خبر  
عصیاں کا میرے جب کھلے اخبار یارسول  
تم نے بھی گر نہ لی اس حالِ زار کی  
اب جا کہاں بتاؤ یہ ناچار یارسول  
دونوں جہاں میں مجھ کو وسیلہ ہے آپ کا  
کیا غم ہے گرچہ ہوں میں بہت خوار یارسول  
کیا ڈر ہے اس کو لشکر عصیاں کا جرم سے  
تم سا شفیع ہو جس کا مددگار یارسول  
گھیرا ہے ہر طرف سے مجھے درد و غم نے آہ  
اب زندگی بھی ہوگئی دشوار یارسول  
ہو آستانہ آپ کا امداد کی جبین!  
اور اس سے زیادہ کچھ نہیں درکار یارسول

(کلیات امدادیہ، رسالہ: گلزار معرفت، ص: 306/307)

**Click For More Books**

<https://archive.org/details/@zohaibhasanattari>

ایک ایک مصرعہ گواہی دے رہا ہے کہ حاجی امداد اللہ کتنے پکے سنی تھے اور ان اشعار میں ندا بھی ہے، استعانت بھی ہے جس کی دیوبندی مسلک میں کوئی گنجائش نہیں ہے۔

## ذرا چہرے سے پردے کو اٹھاؤ یا رسول اللہ

ذرا چہرے سے پردے کو اٹھاؤ یا رسول اللہ  
مجھے دیدار تک اپنا دکھاؤ یا رسول اللہ  
کرو روئے منور سے مری آنکھوں کو نورانی  
مجھے کی ظلمت سے بچاؤ یا رسول اللہ  
اٹھا کر زلفِ اقدس کو ذرا چہرہ مبارک سے  
مجھے دیوانہ اور وحشی بناؤ یا رسول اللہ  
شفیع عاصیاں ہو تم وسیلہ بیکیاں ہو تم  
تمہیں چھوڑ کر اب کہاں جاؤں بتاؤ یا رسول اللہ  
پیاسا ہے تمہارے شربت دیدار کا عالم  
کرم کا اپنے اک پیالہ پلاؤ یا رسول اللہ  
خدا عاشق تمہارا اور ہو محبوب تم اس کے  
ہے ایسا مرتبہ کس کا سناؤ یا رسول اللہ  
چھپیں نخلت سے جا کر پردہ مغرب میں ماہِ خور  
گرا اپنے حسن کا جلوہ دکھاؤ یا رسول اللہ  
لگے جوش کھانے خود بخود دریائے بخشش  
کہ جب حرف شفاعت لب پہ لاؤ یا رسول اللہ  
یقین ہو جائے گا کفار کو بھی اپنی بخشش کا  
جو میداں میں شفاعت کے تم آؤ یا رسول اللہ  
مجھے بھی یاد رکھیو ہوں تمہارا اہمٹی عاصی  
گنہگاروں کو جب تم بخشواؤ یا رسول اللہ  
ہوا ہوں نفس اور شیطان کے ہاتھوں سے بہت رسوا  
مرے اب حال پر رحم کھاؤ یا رسول اللہ  
گرچہ نیک ہوں یا بد تمہارا ہو چکا ہوں میں  
تم اب چاہو ہنسناؤ یا رلاؤ یا رسول اللہ  
کرم فرماؤ ہم پر اور کرو حق سے شفاعت تم

Click For More Books

<https://archive.org/details/@zohaibhasanattari>

ہمارے جرم و عصیاں پر نہ جاؤ یارسول اللہ  
جہاز اُمت کا حق نے کر دیا ہے آپ کے ہاتھوں  
بس اب چاہو ڈباؤ یا تراؤ یارسول اللہ  
مشرف کر کے مجھ کو کلمہ طیب سے اپنے تم  
پھر اب نظروں سے اپنی مت گراؤ یارسول اللہ  
پھنسا ہوں بے طرح گرداب غم میں ناخدا ہو کر  
مری کشتی کنارے پر لگاؤ یارسول اللہ  
اگرچہ ہوں نالائق دان کے پر امید ہے تم سے  
کہ پھر مجھ کو مدینے میں بلاؤ یارسول اللہ  
حبیب کبریا ہو تم امام الانبیاء ہو تم!  
ہمیں بہر خدا حق سے ملاؤ یارسول اللہ  
شراب بے خودی کا جام اک مجھ کو پلا کر اب  
دوئی کے حرف کو دل سے مٹاؤ یارسول اللہ  
بہت بھٹکا پھرا میں دادی فرقت میں جوں وحشی  
کرم فرماؤ اب تو مت پھراؤ یارسول اللہ  
مشرف کر کے دیدار مبارک سے مجھے اک دم  
مرے غم دین و دنیا کے بھلاؤ یارسول اللہ  
خدا کے واسطے رحمت کے پانی سے مری آ کر  
تب ہجراں کی آتش کو بجھاؤ یارسول اللہ  
پھنسا کر اپنے دامِ عشق میں امداد عاجز کو  
بس اب قید دو عالم سے چھڑاؤ یارسول اللہ

(کلیاتِ امدادیہ، رسالہ: گلزار معرفت، ص: 307/308)

مولوی رشید احمد گنگوہی، مولوی اشرف علی تھانوی اور مولوی قاسم نانوتوی کے شیخ اور پیر و مرشد حاجی امداد اللہ صاحب کے ان اشعار میں ندا ہے یا رسول اللہ صلی اللہ علیہ وسلم بھی ہے اور غیر اللہ سے مدد بھی طلب کی گئی ہے اور رسول اکرم صلی اللہ علیہ وسلم کو مالک و مختار بھی تسلیم کیا گیا ہے اور شفاعت کا سوال بھی ہے۔ جب کہ یہ ساری باتیں دیوبندی مسلک کے سراسر خلاف ہیں۔

**Click For More Books**

<https://archive.org/details/@zohaibhasanattari>

## آپ کی فرقت نے مارا یا نبی

آپ کی فرقت نے مارا یا نبی  
دل ہوا غم سے دوپارا یا نبی  
طالب دیدار ہوں دکھلائیے  
روئے نورانی خدارا یا نبی  
حق تعالیٰ کے تم ہی محبوب ہو  
کون ہے ہم سر تمھارا یا نبی  
درد ہجران کے سبب مجھ سے کیا  
صبر و طاقت نے کنارہ یا نبی  
باغ جنت سے زیادہ ہے عزیز  
مجھ کو وہ کوچہ تمھارا یا نبی  
مرتے دم گردیکھ لوں روئے شریف  
زندگی ہووے دوبارہ یا نبی  
لیجئے در پر بلا کب تک پھروں  
دردبریاں مارا مارا یا نبی  
چھین آتا ہے مرے دل کو تمام  
نام لیتے ہی تمھارا یا نبی

(کلیات امدادیہ، رسالہ: نالہ امداد غریب، ص: 389)

اب حاجی امداد اللہ صاحب کے وہ نعتیہ اشعار ملاحظہ فرمائیے جس کا ایک ایک مصرعہ دیوبندیت کی نفی کر رہا ہے:

## مناجات

اے رسول کبریا فریاد ہے  
یا محمد مصطفیٰ فریاد ہے  
آپ کی الفت میں میرا یا نبی  
حال یہ ابتر ہوا فریاد ہے  
سخت مشکل میں پھنسا ہوں آج کل  
اے مرے مشکل کشا فریاد ہے  
درد ہجران سے ہے لب پر جاں مری  
اب تو گہہ کیجیے دوا فریاد ہے  
چہرہ تاباں کو دکھلا دو مجھے  
تم سے اے نور خدا فریاد ہے

**Click For More Books**

<https://archive.org/details/@zohaibhasanattari>



گردن و پا سے مرے زنجیر و طوق  
یا نبی کیجیے جدا فریاد ہے  
قیدِ غم سے اب چھڑا دیجئے مجھے  
یا شہِ ہر دوسرا فریاد ہے  
یا نبی احمد کو در پر لو بلا !  
اس لیے صبح و مسا فریاد ہے

(کلیاتِ امدادیہ، رسالہ: نالہ امدادِ غریب، ص: 388/389)

اگر تبلیغی جماعت والے اپنے اجتماعات میں حاجی امداد اللہ صاحب کے ان اشعار کو پڑھنا شروع کر دیں تو بے شمار لوگ جو جہالت کی بنیاد پر سُنئیوں کو بدعتی سمجھ رہے ہیں اُن کی غلط فہمیاں دور ہو جائیں گی اور انہیں اندازہ ہو جائے گا کہ امام احمد رضا جو کچھ کہہ رہے ہیں وہی حاجی امداد اللہ بھی کہہ رہے ہیں۔ ان اشعار میں تو حاجی امداد اللہ مہاجر مکی نے نبی اکرم صلی اللہ علیہ وسلم کو پکارا ہے، اُن سے مدد طلب کی ہے، اُن کی شفاعت کا سوال کیا ہے۔ اب ذرا حاجی امداد اللہ صاحب کے وہ اشعار ملاحظہ فرمائیے جو انہوں نے اپنے پیرومرشد حاجی نور محمد جھنجھانوی صاحب کی شان میں لکھے ہیں:

## منقبت در شان نور محمد جھنجھانوی

تم ہو اے نور محمد خاص محبوب خدا  
ہند میں ہو نائب حضرت محمد مصطفیٰ  
تم مددگار امداد کو پھر خوف کیا  
عشق کی پرسن کے باتیں کا نپتے ہیں دست و پا  
اے شہِ نور محمد، وقت ہے امداد کا  
جامِ الفت سے ترے میں ہی نہیں جرعہ نوش  
سیکڑوں درپر ترے مدہوش ہیں اے مے فروش  
دل میں ہے ان کے بھر ایک بادۂ وحدت کا جوش  
پر یہی کہہ کراٹھے ہیں جب ہے آیا ان کو ہوش  
اے شہِ نور محمد، وقت ہے امداد کا  
آسرا دنیا میں از بس تمہاری ذات کا  
تم سوا اوروں سے ہرگز کچھ نہیں ہے التجا  
بلکہ دن محشر کے بھی جس وقت قاضی ہو خدا  
آپ کا دامن پکڑ کر یہ کہوں گا بر ملا  
اے شہِ نور محمد، وقت ہے امداد کا

(کلیاتِ امدادیہ، رسالہ: امداد المثنیٰ، ص: 115/116)

ان اشعار میں حاجی امداد اللہ صاحب نے اپنے پیرومرشد سے مدد طلب کی ہے "اے شہِ نور محمد وقت ہے امداد کا" اور دنیا و آخرت میں اپنے پیرومرشد کو مددگار اور مشکل کشا سمجھتے ہیں۔ حتیٰ کہ روز محشر جب خداے قدیر و جبار اعمال کی بنیاد پر جزا و سزا کے فیصلے سنا رہا ہوگا اس وقت بھی حاجی امداد اللہ صاحب اپنے پیرومرشد جھنجھانوی کا دامن پکڑا کر اللہ کے سامنے غیر اللہ سے مدد طلب کریں گے۔ "اے شہِ نور محمد وقت ہے امداد کا" اس طرح سے حاجی امداد اللہ صاحب نے اپنے مریدوں (مولوی رشید گنگوہی، مولوی اشرف علی تھانوی اور مولوی قاسم نانوتوی) کے خود ساختہ عقائد کی دھجیاں بکھیر دی ہیں۔

## تابوت کی آخری کیل

دیوبندی جماعت کے معتمد فرد مولانا مناظر احسن گیلانی نے مولانا قاسم نانوتوی کی سوانح عمری لکھی ہے جس میں اُن کی بے شمار کرامتوں کا ذکر کیا ہے۔ ایک کرامت اُنھوں نے یہ بیان کی ہے کہ ایک گاؤں میں ایک سُنی عالم تقریر کے لیے گئے اور وہاں اُنھوں نے دیوبندیوں کا رد کیا اور یہ کہا کہ دیوبندیوں کے پیچھے نماز نہیں ہوگی۔ اس کے بعد گاؤں والوں نے اُنھیں بتایا کہ ہماری مسجد میں جو امام ہے وہ تو دیوبندی ہے۔ تو سُنی عالم نے کہا کہ تمھاری ساری نمازیں ضائع ہو گئیں اور فوراً اُس امام کو ہٹاؤ۔ گاؤں والوں نے امام صاحب سے جا کے کہا تو امام صاحب اپنی صفائی دینے لگے تو گاؤں والوں نے کہا کہ آپ یا تو مسجد چھوڑ کر چلے جائیں یا سُنی عالم سے مناظرے کے لیے تیار ہو جائیں۔ اس پر دیوبندی مولوی نے مناظرے پر آمادگی ظاہر کی۔ مولانا مناظر احسن گیلانی نے لکھا ہے کہ وہ دیوبندی مولوی معمولی پڑھا لکھا تھا اور اُس کے اندر مناظرے کی استطاعت نہیں تھی مگر پھر بھی ڈرتے ڈرتے مناظرے کا چیلنج قبول کر لیا اور وقت پر اللہ اللہ کرتے اسی پر پہنچ گیا۔ مگر اسی پر پہنچنے کے بعد ایک بزرگ دیوبندی مناظر کی مدد کے لیے پہنچ گئے اور تھوڑی ہی دیر میں مناظرہ جتا بھی دیا اور سُنی عالم دیوبندی مناظر کے سامنے رونے لگے۔ اس کے بعد وہ دیوبندی مولوی دیوبند پہنچا اور دیوبندیوں کے شیخ الہند مولانا محمود الحسن سے سارا قصہ بیان کیا تو مولانا محمود الحسن نے پوچھا کہ وہ اچانک نمودار ہو کر غائب ہو جانے والی شخصیت کا حلیہ کیا تھا جب دیوبندی مولوی نے حلیہ بیان کیا تو مولانا محمود الحسن نے کہا کہ یہ تو حضرت الاستاذ مولانا قاسم نانوتوی تھے جو تمھاری امداد کے لیے حق تعالیٰ کی طرف سے ظاہر ہوئے۔

یہ پورا واقعہ مولانا مناظر احسن گیلانی نے سوانح قاسمی میں بیان کیا پھر اُنھیں یاد آیا ہوگا کہ انبیاء اور اولیاء سے مدد مانگنا دیوبندیوں کے نزدیک شرک ہے اور اس کرامت کو اُن کر لوگ غلط فہمی کا شکار ہو سکتے ہیں تو اُنھوں نے اس کے ازالے کے لیے جو وضاحت کی ذرا اُسے ملاحظہ فرمائیے:

”حقیقت یہ ہے کہ وفات یافتہ بزرگوں کی روحوں سے امداد کے مسئلہ میں علماء دیوبند کا خیال بھی وہی ہے جو عام اہل السنّت والجماعت کا ہے، آخر جب ملائکہ جیسی روحانی ہستیوں سے خود قرآن ہی میں ہے کہ حق تعالیٰ اپنے بندوں کی امداد کرتے ہیں، صحیح حدیثوں میں ہے کہ واقعہ معراج میں رسول اللہ صلی اللہ علیہ وسلم کو حضرت موسیٰ علیہ السلام سے تخفیف صلوات کے مسئلہ میں امداد ملی، اور دوسرے انبیاء علیہم السلام سے ملاقاتیں ہوئی بشارتیں ملیں، تو اسی قسم کی ارواح طیبہ سے کسی مصیبت زدہ مومن کی امداد کا کام قدرت اگر لے تو قرآن کی کس آیت یا کس حدیث سے اس کی تردید ہوتی ہے اور سچ تو یہ ہے کہ آدمی کو عام طور پر جو امداد بھی مل رہی ہے، حق تعالیٰ اپنی مخلوقات ہی سے تو امداد پہنچا رہے ہیں، روشنی آفتاب سے ملتی ہے، دودھ ہمیں گائے اور بھینس سے ملتا ہے، یہ تو ایک واقعہ ہے بھلا یہ بھی انکار کرنے کی کوئی چیز ہو سکتی ہے، (چند سطروں کے بعد لکھتے ہیں) پس بزرگوں کی ارواح سے مدد لینے کے ہم منکر نہیں ہیں۔ بلکہ اس امداد کے لئے بزرگوں کی یا ان کی قبروں کی ان کے آثار کی عبادت کو شرک یقین کرتے ہیں۔“

(حاشیہ سوانح قاسمی، ج: اول، ص: 332،)

اس عبارت پر مفکر اسلام رئیس التحریر حضرت علامہ ارشد القادری علیہ الرحمہ نے بڑا جاندار تبصرہ فرمایا ہے وہ اپنی کتاب ”زلزلہ“ میں پورا واقعہ اور گیلانی صاحب کی وضاحت نقل کرنے کے بعد فرماتے ہیں:

”سبحان اللہ! ذرا غلبہ حق کی شان تو دیکھیے کہ وفات یافتہ بزرگوں کی روحوں سے امداد کے مسئلہ میں کل تک جو سوال ہم اُن سے کرتے تھے آج وہی سوال وہ اپنے آپ سے کر رہے ہیں۔ اب اس سوال کا جواب تو انہی لوگوں کے ذمہ ہے جنھوں نے ایک خالص اسلامی عقیدے کو کفر و شرک کا نام دے کر اصل حقیقت کا چہرہ مسخ کیا ہے اور جس کے کئی صفحات پر پھیلے ہوئے نمونے آپ ”تصویر کے پہلے رخ“ میں پڑھ آئے ہیں۔“

تاہم گیلانی صاحب کے اس حاشیے سے اتنی بات ضرور صاف ہو گئی کہ جو لوگ وفات یافتہ بزرگوں کی روحوں سے امداد کے قائل ہیں وہی فی الحقیقت اہلسنّت و جماعت ہیں۔ اب انہیں بدعتی کہہ کر پکارنا نہ صرف یہ کہ اپنے آپ کو جھٹلانا ہے، بلکہ اخلاقی رذائل سے اپنی زبان اور قلم کی آلودگی کا مظاہرہ بھی کرنا ہے۔“

(زلزلہ، ص: 76- جدید ایڈیشن)

Click For More Books

<https://archive.org/details/@zohaibhasanattari>

آخر میں گیلانی صاحب نے جو لکھا ہے کہ ”ہم پس بزرگوں کی ارواح سے مدد لینے کے ہم منکر نہیں ہیں۔ بلکہ اس امداد کے لیے بزرگوں کی یا ان کی قبروں کی ان کے آثار کی عبادت کو شرک یقین کرتے ہیں۔“ یہاں گیلانی صاحب یہ کہنا چاہتے ہیں کہ ارواح سے مدد لینے کے ہم قائل ہیں اور یہ شرک نہیں ہے اور پھر شرک کیا ہے وہ بتاتے ہوئے وہ کہہ رہے ہیں ”اس امداد کے لیے بزرگوں کی یا ان کی قبروں کی ان کے آثار کی عبادت کو شرک یقین کرتے ہیں۔“ یہ بھی غلط ہے پہلی بات تو یہ ہے کہ بزرگوں کی یا ان کی قبروں کی یا ان کے آثار کی عبادت کوئی نہیں کرتا غیر اللہ کی عبادت سب کے نزدیک شرک ہے اور دوسری بات یہ ہے کہ غیر اللہ سے امداد طلب کرنا بھی دیوبندی مسلک میں شرک ہے اور اسے وہ عبادت ہی قرار دیتے ہیں۔

## آؤ عظمت نبی صلی اللہ علیہ وسلم کا پرچم لہرائیں

کتاب کی آخری سطریں لکھتے ہوئے میں دنیا بھر کے مسلمانوں سے التماس کروں گا کہ آؤ ہم سب مل کر اپنے نبی محمد عربی صلی اللہ علیہ وسلم کی عظمتوں رفعتوں کے قائل ہو جائیں ہر مذہب کے ماننے والے اپنے مذہبی پیشوا کی صرف تعریف کرنا اور سننا چاہتے ہیں مگر مسلمانوں میں جو لوگ جادہ مستقیم سے برگشتہ ہو گئے ان کا حال یہ ہے کہ وہ قرآن وحدیث میں ایسے مواد کی تلاش میں رہتے ہیں جس سے اپنے نبی کی عظمت گھٹائی جاسکے۔

- اللہ نے اپنے محبوب کو علم غیب عطا فرمایا ہے مگر ان کی کوشش ہوتی ہے کہ وہ یہ ثابت کریں کہ نبی کو دیوار کے پیچھے کا بھی علم نہیں۔
- اللہ نے اپنے محبوب کو حاضر و ناظر بنایا ہے یعنی قبر انور سے پوری کائنات کا وہ مشاہدہ فرماتے ہے۔ اور اگر کہیں جانا چاہیں تو جاسکتے ہے یہ قدرت من جانب اللہ، نبی اکرم صلی اللہ علیہ وسلم کو حاصل ہے۔ مگر لوگوں نے اسے شرک قرار دے دیا جب کہ شیطان وملک الموت کے بارے میں وہ اس عقیدے کو تسلیم کرتے ہے۔
- اللہ نے اپنے محبوب کو مصیبت زدہ افراد کی دستگیری کرنے کی پوری پوری طاقت عطا فرمائی ہے مگر لوگوں نے اسے بھی شرک قرار دے دیا۔
- انبیاء اور اولیاء کے وسیلہ سے اللہ سے مانگنا نا صرف جائز ہے بلکہ صحابہ کرام سے لیکر آج تک اہلسنت اس کے استحباب کے قائل ہے مگر اسے بھی موجودہ دور کے گمراہ فرقوں نے حرام قرار دے دیا۔

- نہ یعنی یا رسول اللہ پکارنا صحابہ، تابعین، صالحین کا معمول رہا ہے مصیبت میں رنج و غم میں جنگ میں اشعار میں ہر طرح یہ ثابت ہے مگر اسے بھی لوگوں نے حرام و شرک قرار دے دیا۔

- نبی اکرم صلی اللہ علیہ وسلم اور دیگر انبیاء اپنی قبروں میں زندہ ہیں یہ عقیدہ احادیث صحیحہ سے ثابت ہے مگر لوگوں نے اس کا بھی انکار کر دیا۔
- نیاز، فاتحہ، عرس، میلاد، قیام، سلام وغیرہ صدیوں سے اہلسنت کے معمولات ہیں، شاہ عبدالرحیم محدث دہلوی، شاہ ولی اللہ محدث دہلوی، شاہ عبدالعزیز محدث دہلوی سے لیکر حاجی امداد اللہ تک ان معمولات کے قائل رہے مگر آج لوگوں نے اسے حرام و بدعت قرار دے دیا۔

مذکورہ عقائد و نظریات قرآن و احادیث اور علماء امت کے اقوال سے ثابت ہے مگر نومولود فرقوں نے انہیں شرک و بدعت و حرام قرار دے دیا علماء دیوبند بھی ان ہی میں شامل ہیں وہ بھی ان عقائد کے خلاف فتوے دے رہے ہیں مناظرے کر رہے ہیں اور اپنی تحریر و تقریر میں ان امور کا رد کر رہے ہیں۔ بر صغیر اور دنیا بھر کے مسلمانوں کو مشرک و بدعتی کہہ رہے ہیں مگر اب علماء دیوبند کیا کریں گے جب ان ہی کی عوام ان سے سوال کرے گی کہ دیوبندی بننے سے پہلے ہم ان عقائد و معمولات کے قائل تھے پھر آپ کے فتووں سے متاثر ہو کر ان عقائد کو چھوڑ دیا تھا اب فضائل اعمال سے وہی عقائد ثابت ہو رہے ہیں جن کے ہم اور ہمارے آبا و اجداد قائل تھے تو اب ہم آپ لوگوں کی جماعت و مسلک میں رہ کر کیوں اپنے آقا صلی اللہ علیہ وسلم کی عظمتوں کے منکر بنے رہیں؟

مجھے اُمید ہے کہ بے شمار افراد کو اس کتاب کے مطالعہ کے بعد یہ احساس ہوگا کہ ہمارے آبا و اجداد کا چودہ سو سال پرانا عظمت مصطفیٰ صلی اللہ علیہ وسلم والا مسلک ہی حق ہے۔ اور یہی احساس دلانا میرا مقصد ہے یقین جانے جب زندگی میں پہلی مرتبہ فضائل اعمال کی ان روایتوں پر میری نظر پڑی تھی اُس وقت مجھے بے پناہ مسرت محسوس ہوئی تھی، وجہ یہ تھی کہ میں یہ سوچنے لگا تھا کہ اب تو میں دیوبندیوں کو بھی اپنے آقا صلی اللہ علیہ وسلم کی ان صفات کا قائل کر لوں گا جسے وہ شرک سمجھتے ہیں میری اس کاوش سے اگر ایک منکر بھی سرور کو نبین صلی اللہ علیہ وسلم کی عظمتوں، صفتوں کا قائل ہو گیا تو یہ بات مجھے اور میرے والدین کو مشرک کی تپتی ہوئی دھوپ میں شفع المذنبین صلی اللہ علیہ وسلم کی شفاعت کا مستحق بنا دے گی۔

اس لئے دیوبندیوں تم بھی آؤ، تبلیغیوں تم بھی آؤ اور محمد رسول اللہ صلی اللہ علیہ وسلم کی عظمتوں کے قائل ہو جاؤ اسی میں نجات ہے اسی میں آخرت کی کامیابی ہے

**Click For More Books**

<https://archive.org/details/@zohaibhasanattari>

یہی ایمان و اسلام کا تقاضہ ہے اس حال میں مت مرنا کہ نبی ﷺ کی ثابت شدہ عظمتوں کے منکر ہو، نبی ﷺ کی تعظیم و توقیر کا حکم قرآن نے دیا ان کا ادب و احترام قرآن نے سکھایا ہے ان کی بارگاہ میں بلند آواز سے بات کرنا بھی اللہ کو گوارا نہیں اور اگر کوئی اس کا مرتکب ہو تو اس کے سارے اعمال برباد کر دے جائیں گے۔ جن مولویوں نے تمہیں یہ بتایا تھا کہ یہ عقائد شرک ہیں بدعت ہیں اب فضائل اعمال سے ان کے سارے فتوؤں کی قلعی کھل گئی، ان تمام حجت قائم ہو گئی، اب قیامت میں یہ عذر نہ پیش کر سکو گے کہ اے اللہ! دنیا میں ہمیں کسی نے بتایا نہ تھا، علماء حق نے تمہیں قرآن سے بتایا، تم نہ مانے، احادیث سے بتایا، تم نہ مانے۔ اب اس کتاب سے بھی بتا دیا جسے تم قرآن سے بھی زیادہ پڑھتے ہو اب دیوبندی فرقہ میں رہنے کا جواز ختم ہو چکا، توبہ کرو اور واپس آ جاؤ۔

## سنیوں سے اپیل

اہلسنت وجماعت سے تعلق رکھنے والے افراد سے میری پُر درد اپیل ہے کہ وہ اس کتاب کو زیادہ سے زیادہ عام کریں اس لئے کہ یہ ایک ہتھیار ہے جس کے ذریعہ آپ نبی کریم ﷺ کی عظمت کے منکرین کو قائل بنا سکتے ہیں اور اس کے ذریعہ آپ ایک بہترین مناظر بن سکتے ہیں۔ بڑے بڑے دیوبندی مولویوں کو لا جواب کر سکتے ہیں۔ اور دوسری اپیل یہ ہے کہ اس کتاب کا خوب اچھے سے مطالعہ کریں تمام بحثوں کو سمجھ لیں اور پھر ایک مخلص داعی و مبلغ کی حیثیت سے اپنے شہر اپنے محلے اور اپنے رشتہ داروں میں ان بھٹکے ہوئے افراد کو تلاشیں جو تبلیغی جماعت کے پرفریب نعروں سے متاثر ہو کر دیوبندی مذہب اختیار کر چکے ہیں انتہائی نرمی کے ساتھ انہیں سمجھائیں۔ فضائل اعمال ان کے پاس موجود ہوگی ان سے کہیں کہ فلاں صفحہ نکالیے۔۔۔ فلاں صفحہ نکالیے۔۔۔ اس میں بھی وہی لکھا ہے جو ہم کہتے ہیں یا دیوبندی مذہب اختیار کرنے سے پہلے جو عقیدہ آپ کا تھا۔ جہاں اکابرین امت کے حوالے سے بات کی گئی ہے وہ دکھائیں، شاہ ولی اللہ محدث دہلوی کے واقعات کی طرف توجہ دلائیں، حاجی امداد اللہ کے اشعار و فرامین کی طرف بھی توجہ مبذول کرائیں مجھے اُمید ہے کہ آپ کے سمجھانے کا بڑا اثر ان کے دل و دماغ پر ہوگا۔ اس لئے کہ آپ کی دعوت عظمت نبی ﷺ کی دعوت ہے جب عظمت نبی ﷺ کا منکر بنانے میں لوگ کامیاب ہو جاتے ہیں تو آپ تو قائل بنانے کے لئے محنت کر رہے ہیں اللہ ضرور کامیابی عطا فرمائے گا۔ خاص طور پر ان لوگوں پر محنت کریں جو نئے نئے تبلیغی جماعت میں گئے ہیں ان کے لوٹ آنے کے امکانات زیادہ ہیں۔

اس طرح ہمارا مشن ہونا چاہیے کہ دنیا میں ایک فرد بھی عظمت نبی ﷺ کا منکر نہ رہے ہر یہودی، ہر عیسائی، ہر کافر و مشرک، ہر دیوبندی، ہر وہابی، ہر قادیانی عظمت رسول ﷺ کا گیت گانے والا بن جائے۔ اللہ ہماری زبان میں تاثیر اور عمل میں اخلاص عطا فرمائے۔ آمین بجاہ سید المرسلین ﷺ

فقیر محمد یوسف رضا قادری



Click For More Books

<https://archive.org/details/@zohaibhasanattari>